

కామితోకం

సెప్టెంబర్ 2013

మాసపత్రిక

వెల: రూ.7



అలర్

సంస్కరణల ఫలితమే

రూపాయి పతనం



కా. జ్యోతిబాను శతజయంతి ఉత్సవాల ప్రారంభ సభలో ప్రసంగిస్తున్న సిబిఐయు ఆలిండియా కార్యదర్శి డా॥ కె. హేమలత



సమ్మే హక్కులేని జవితం జైలు జవితమే అని ప్రభుత్వదౌర్జన్యాలకు సమ్మే హక్కు కల్పించిన కా. జ్యోతిబాను



సెప్టెంబర్ - 2013

కార్మికశక్తి

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి : 26 సంఖ్య : 9

విడి ప్రతి వెల : రూ. 7

సం॥ చందా : రూ. 75

విషయ సూచిక

సంపాదకీయం	1
కార్మికీయం	2
కవర్ స్టోరీ	3-4
హెచ్.పి.సి.ఎల్ దుర్ఘటన	5-6
108	7-9
ఎన్.ఎల్.సి. లో చారిత్రాత్మక	10
ఉద్యమవార్తలు	11-15
మహాసభలు	16
గ్రేటర్ హైదరాబాద్	17-18
ఐసిడిఎస్	19-20
శ్రామిక మహిళ	21-22
బాలలొకం	23
మౌనభాష (కథ)	24-25
ఎఫ్డిఐ పెంపుదల	26-27
అంతర్జాతీయం	28
జాతీయం	29
ఆరోగ్యం	30
ప్రకాష్ భక్షి కమిటీ సిఫార్సులపై	31-32

మేనేజర్
కార్మికశక్తి

ఇ.నం.1-7-139/44, ఎన్.ఐ.ఐ.స్మిథ్ కేంద్రం,
ఎన్.ఆర్.3,వగర్, రిసెంట్, జమీన్దార్ పూర్,
మిర్యాలపాడు, హైదరాబాద్-20.
ఫోన్ : 27612474
ఫ్యాక్స్ : 27646565

ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

పి. రోజా, సత్యభాస్కర్.

మేనేజియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎన్.పుణ్యవతి,

ఆర్.వి.నర్సింహారావు,

వై. సోమన్న, పి. సుధాకర్.

రూపాయిపై డాలర్ దాడి

అమెరికా డాలర్ దాడికి మన రూపాయి విలవిలలాడుతుంటే మన పాలకులు అంతా సర్దుకుంటుంది గాబరాపడొద్దంటున్నారు. రెండు సంవత్సరాల క్రితం 44 రూపాయలు పెడితే ఒక డాలరు వస్తే, మొన్న ఆగస్టు 28కి 69 రూ॥లు పెడితే గాని డాలరు రాకపోవటమంటే, ఈ రెండు సంవత్సరాల్లో రూపాయి విలువ 56.81 శాతం పడి పోయింది. 2011లో ఒక డాలరుతో మన దేశ సంపద ఎంత వచ్చేదో, ఇప్పుడు ఒకటిన్నర సంపద విదేశీ పెట్టుబడిదార్ల చేతుల్లోకి పోతోంది. మరోప్రక్క దిగుమతి చేసుకుంటున్న చమురుకు ఎక్కువ రూపాయలు చెల్లించటం మూలాన పెట్రోలు, డీజిలు, రవాణా ఛార్జీలు పెరిగిపోయి ధరలు ఆకాశానికంటుతూ, మన జేబులకు చిల్లులు పెడుతున్నాయి.


స్వదేశీ కంపెనీలు దిగుమతి చేసుకునే ముడిసరుకులు, యంత్రాల ధరలు పెరగటమే గాక, విదేశాల నుండి ఇబ్బడిముబ్బడిగా తెచ్చిన అప్పులు ఇప్పుడు తీర్చేపుడు ఎక్కువ రూపాయలు చెల్లించాల్సి రావటాన లాభాలు దిగజారి, తిరిగి పెట్టుబడులు పెట్టటం తగ్గిపోతుంది. ప్రభుత్వ పెట్టుబడులు పెరగాల్సిన ఇటువంటి సమయంలో యుపిఎ ప్రభుత్వం బిజెపి సహకారంతో అన్ని రంగాల నుండి తప్పుకొని విదేశీ పెట్టుబడులకు పెద్ద పీట వేయటం దేశాన్ని దివాళా తీయిస్తుంది. సంస్కరణల నేపథ్యంలో తక్షణ లాభాల వేటలో ప్రపంచం నలుమూలలా తిరిగే నిలకడలేని విదేశీ పెట్టుబడులకు పెద్దపీట వేయటాన వచ్చిన ఫలితమే రూపాయికి పట్టినగతి. వాటికి అన్ని రకాల రాయితీలిచ్చి, పొద్దున్నే లేచి రోజూ వాటికి మన పాలకులు మొక్కుకుంటున్నా, వాటికి కనికరం లేక అమెరికాలో పెరిగే వడ్డీ రేట్ల మూలంగా వచ్చే లాభాల కోసం కట్టగట్టుకుని వెళ్ళిపోయారు.

రూపాయి విలువ పడిపోవటం మూలంగా ఆయిలు, ఎరువులు, ఆహారం మీద వచ్చే ప్రభుత్వ సబ్సిడీలు పెరిగి ద్రవ్యలోటు పెరిగిపోతుంది. రూపాయి విలువ ఇంకా పడిపోతుంది గాబట్టి, ఎగుమతిదార్లు తమకు వచ్చే డాలర్లను విదేశాల నుండి తేవటం ఆపేస్తాయి గాబట్టి, ఎగుమతి - దిగుమతి వ్యాపార లోటు ఇంకా పెరుగుతుంది. ఈ లోట్లన్నీ పోతేగాని మేం రామంటున్న విదేశీ పెట్టుబడులను ప్రసన్నం చేసుకోవటానికి ప్రభుత్వం ప్రజలకిచ్చే సబ్సిడీలు తగ్గించి మరిన్ని భారాలు వేస్తుంది. రూపాయి విలువ పడిపోవటం వలన పెరిగే ధరల పర్యవసానంగా ఈ సంవత్సరం మే నెల నుండి ఇప్పటికి మధ్య ఉన్న కొద్దికాలంలోనే ప్రజల కొనుగోలు శక్తి జి.డి.పి. లో 3 శాతం పడిపోయింది. దీనిమూలంగా కూడా పెట్టుబడులు పెరగవు.

2012-13లో జరిగిన 5శాతం అర్థికాభివృద్ధి చాలా తక్కువ అనుకుంటూ ఉంటే, జరుగుతున్న ఆర్థిక సంవత్సరం (2013-4)లో అవికాస్తా ఇంకా 3.7 శాతానికి పడిపోతుందని అంచనాలు వచ్చాయి. ఇటువంటి సమయంలో రతన్ టాటా వంటి బడా పెట్టుబడిదార్లు సన్నాయి నొక్కులు నొక్కుతూ, ప్రభుత్వ లోపల ఉన్న పార్టీలు, బయట ఉన్న పార్టీలు ప్రభుత్వాన్ని తలా ఒక ప్రక్కకు లాగుతున్నారనీ, 1991సం॥లో ప్రారంభించిన సంస్కరణలు కొనసాగాలంటే అందరూ ప్రభుత్వంలో సంఘటితం కావాలని కోరుతున్నారు. విదేశీ పెట్టుబడిదార్ల నమ్మకాన్ని పొందాలంటే టీం మారాలనీ, మన్మోహన్ సింగ్ బదులు నరేంద్ర మోడీ నాయకత్వంలోకి రావాలన్న తన కోర్కెను పరోక్షంగా వెల్లడించారు. యుపిఎ ప్రభుత్వంగానీ లేదా బిజెపి నాయకత్వంలోని ఎన్ డి ఏ ప్రభుత్వం ఎవరు వచ్చినా రూపాయిని దివాళీ తీయిస్తున్న సంస్కరణలు తీవ్రమవ్వాలని బడా పెట్టుబడిదార్ల ఆకాంక్ష సారాంశం.

సామ్రాజ్యవాద అమెరికా యుద్ధనేరానికి పాల్పడి ఒక దెబ్బకు రెండు పిట్టలను కొట్టినట్లుగా లాభపడుతుంటే రూపాయి విలువ పడిపోయి మన దేశ ఆర్థిక వ్యవస్థ దివాళీ తీయటం తాజాగా దిగజరిగిన రూపాయి విలువ ఉదంతం తెలుపుతుంది. అమెరికా, ఇతర సామ్రాజ్యవాద దేశాలు కూడగట్టుకుని తమకులేని అధికారాలతో సిరియాపై యుద్ధం చేయబోతున్నాయనే వార్తతో చమురు ధరలు పెరిగిపోయాయి. దీనివలన అమెరికన్ బహుళజాతి ఆయిలు కంపెనీలు, యుద్ధ పరిశ్రమ లాభాలు మూటగట్టుకుంటాయి. చమురు ధర పెరిగింది కాబట్టి, ఇంకా డాలర్లు ఎక్కువ కావాలి గాబట్టి, డాలరు విలువ పెరిగి, రూపాయి విలువ పడిపోయింది. డాలరు రూపాయి మారకంలో కూడా భవిష్య వ్యాపారాన్ని అనుమతించటానికి కూడా సట్టా వ్యాపారుల వలలో రూపాయి చిక్కుకుని విలవిలలాడుతోంది.

అభివృద్ధి చెందుతున్న దేశాల్లో ప్రముఖంగా ఉన్న ఇండియా, దక్షిణాఫ్రికా, బ్రెజిల్ దేశాల కరెన్సీ విలువలు పడిపోతుంటే, సోషలిస్టు చైనాలో మాత్రం దాని కరెన్సీకి ఈ పరిస్థితి లేకపోవటానికి అక్కడి కమ్యూనిస్టు ప్రభుత్వం అనుసరిస్తున్న సమాన భాగస్వామ్యం, మాన్యుఫాక్చరింగ్ అభివృద్ధి, దేశీయ కొనుగోలు శక్తి పెంపు తదితర విధానాలే కారణం. మన రూపాయి విలువను కాపాడాలంటే దాని విలువపడిపోవటానికి కారణమవుతున్న విధానాలను మార్చటమే మార్గం.



కార్టూనియం

వివిధ పత్రికల సౌజన్యంతో



ఉల్లిపాయ భద్రతా బిల్లును కూడా తెస్తే మంచిదేమో!

పెరిగిన ఉల్లి ధరలు

రాజకీయ చదరంగంలో పావులు కావొద్దు

రాష్ట్ర కార్మికలోకానికి సిఐటియు రాష్ట్ర కౌన్సిల్ పిలుపు

సిఐటియు రాష్ట్ర కౌన్సిల్ సమావేశం ఆగస్టు 9,10 తేదీల్లో హైదరాబాద్ లో జరిగింది. రాష్ట్రంలో నేడు సాగుతున్న ఉద్యమాల గురించి చర్చించి కార్మికవర్గ ఐక్యత కోసం అకుంఠిత దీక్షతో నిలబడాలని, పాలకవర్గ రాజకీయ పార్టీలైన కాంగ్రెస్, బిజెపి, టిడిపి, వైఎస్ఆర్సిపి లు ఆడుతున్న రాజకీయ చదరంగంలో పావులు కావద్దని రాష్ట్ర కార్మికవర్గానికి సిటు విజ్ఞప్తి చేసింది. రాష్ట్ర కార్మికవర్గం కనీస వేతనాలు, పిఎఫ్, ఇఎస్ఐ వంటి సమస్యలెదుర్కొంటున్నది. నిన్న గాక మొన్న 108 సిబ్బంది సంఘం పెట్టుకునే హక్కునే జీవితే యాజమాన్యం సవాలు చేయడాన్ని చూశాం. ఈ పరిస్థితి రాష్ట్రమంతా ఉంది. 8గం||ల పని విధానం అనేక చోట్ల అమలు కావడం లేదు. అంగన్వాడీ, మధ్యాహ్న భోజనం, ఆశ, ఎలక్ట్రిసిటీ, మున్సిపల్, గ్రామపంచాయితీ మొ||న రంగంలో నెలల తరబడి వేతన బకాయిలుంటున్నాయి. సుమారు ఐదున్నర లక్షల మంది కాంట్రాక్టు ఉద్యోగులు ప్రభుత్వ శాఖల్లోను, మరో 2 లక్షల మంది విద్యుత్, ఆర్టిసి, మున్సిపల్, గ్రామపంచాయితీ, సింగరేణి తదితర ప్రభుత్వ రంగ సంస్థల్లోను కాంట్రాక్టు కార్మికులుగా పనిచేస్తున్నారు. దాదాపు లక్షమంది కంటింజెంట్, టైం స్కేల్, డైలీవేజ్, పార్టీటైమ్ ఉద్యోగులు 25 ఏళ్ళ నుండి పనిచేస్తున్నారు. ఏదో ఒక రోజు రెగ్యులరైజ్ కాకపోతామా అని వీరంతా ఎదురు చూస్తున్నారు. అటు ప్రభుత్వ ఉద్యోగులకూ పిఆర్సి, హెల్త్ కార్డుల వంటి సమస్య లున్నాయి. ఈ సమస్యలన్నీ రాష్ట్రంలోని కార్మికులు, ఉద్యోగులందరికీ వర్తించేవే. ఇవిగాక ఆకాశాన్నంటుతున్న ధరలు, భారమౌతున్న కరెంటు ఛార్జీలు, పెట్రోల్, డీజిల్ ఛార్జీలు వంటివి వుండనే ఉన్నాయి. ప్రభుత్వాలు యాజమాన్యాల కొమ్ముకాస్తున్నాయి.

ఈ పరిస్థితిలో రాష్ట్ర విభజన, సమైక్యత సమస్యలు ఎజెండా మీదకు వచ్చాయి. రాష్ట్రాన్ని విభజించాలని, తెలంగాణ ఏర్పాటు చేయాలని కాంగ్రెస్, యుపిఎలు నిర్ణయించాయి. ప్రధాన ప్రతిపక్షమైన బిజెపి మద్దతు తెల్పింది. పార్లమెంటులో మూడింట రెండు వంతుల మెజారిటీ వున్న పార్టీలవి. దాంతో సిఐటియు రాష్ట్రం ఐక్యంగా ఉండాలని కోరుకుంటున్నప్పటికీ విభజన అనివార్యమన్న పరిస్థితి ఏర్పడింది.

కాంగ్రెస్, టిడిపి, వైఎస్ఆర్ కాంగ్రెస్ పార్టీలు తెలంగాణ లో ప్రాంతీయ వైషమ్యాలు రెచ్చగొట్టాయి. ఇవే పార్టీలు ప్రస్తుతం సమైక్యాంధ్రా కోసం పోరాడుతున్నట్లు

నమ్మబలుకుతున్నాయి. అటు కాంగ్రెస్, ఇటు టిడిపి, వైఎస్ఆర్సిపిలు ఓట్ల కోణం నుండే పరిస్థితిని బేరీజు వేసుకుంటున్నాయి. ఎన్నికల స్వార్థం తప్ప మరే ఇతర ప్రాధమ్యాలు వీటికి లేవు. ఆంధ్ర ప్రాంత నాయకులు ఒకమాట, తెలంగాణ ప్రాంత నాయకులు మరో మాట మాట్లాడుతున్నారు. ఇది అవకాశవాదం. యంబయం కూడా చివరి నిమిషంలో అభిప్రాయం మార్చుకోని రాష్ట్ర విజభనను సమర్థించింది.. ఇక మన దేశ ఫెడరల్ రాజ్యాంగానికే వ్యతిరేకమైనది బిజెపి. భాషాప్రయుక్త రాష్ట్రాలకు, బలమైన రాష్ట్రాలకు బిజెపి వ్యతిరేకం. మత ఘర్షణలు రెచ్చగొట్టి పెరిగేందుకు, హిందూత్వ ఎజెండా సాధనకు చిన్న రాష్ట్రాలు దానికి అనువుగా ఉంటాయి. వీరందరి యెడల కార్మికవర్గం అప్రమత్తంగా ఉండాలని సిఐటియు విజ్ఞప్తి చేస్తున్నది. ఒక్క సిపియం తప్ప మిగిలిన పార్టీలన్నీ అవకాశవాదంతో ప్రవర్తిస్తున్నాయి. సరళీకృత ఆర్థిక విధానాలను అమలు జరపాలని కోరుకుంటున్న విదేశీ బహుళజాతి సంస్థలు, దేశంలోని బడాపారిశ్రామికవేత్తలు కూడా రాష్ట్రాలను చిన్నచిన్న ముక్కలు చేయాలను కుంటున్నాయి. ఇందుకనుగుణంగానే కాంగ్రెస్, బిజెపి ఇతర ప్రతిపక్షాలు వ్యవహరిస్తున్నాయి. అందుకే హైదరాబాద్ విషయం తేల్చాలని ఒకరు, ఆంధ్రప్రాంతం రాజధానికి ప్యాకేజీ ఇవ్వాలని ఒకరు, అందరిని ఒప్పించాలని ఒకరు అంటున్నారు. అంటే చిత్తశుద్ధితో రాష్ట్రం ఐక్యంగా వుండాలని వీరు కోరుకోవడం లేదన్నమాట. వీరి రాజకీయ ఉచ్చులో పడరాదని రాష్ట్ర కార్మికవర్గానికి విజ్ఞప్తి చేస్తున్నాం.

గతంలో తెలంగాణ కోసం, ప్రస్తుతం సమైక్యాంధ్ర కోసం పోరాడుతున్న ఉద్యోగులు, కార్మికులు ఒక విషయం గమనంలో పెట్టుకోవాలని సిఐటియు కోరుతున్నది. అదేమంటే తెలంగాణ ఏర్పడినా, రాష్ట్రం సమైక్యంగా వున్నా అది రాజకీయ ప్రక్రియ. రాజకీయ పార్టీలు చేయాల్సిన నిర్ణయం పైనే ఆధారపడి వుంటుంది. ఈ స్పష్టత లేకుండా రాజకీయాలకు అతీతంగా ఉద్యమం నడుపుతామని కొందరు మోసపూరిత ప్రచారం చేస్తున్నారు. కాంగ్రెస్, బిజెపిలు నిర్ణయించి, టిడిపి, వైఎస్ఆర్సిపి లు వంతపాడిన తర్వాత రాష్ట్ర విభజన అనివార్యం కావచ్చు.. కాని ఈ పార్టీలన్నీ తెలంగాణలో ఒకమాట, ఆంధ్రప్రాంతంలో మరోమాట చెప్తూ జనం చెవులో పూలు పెడుతున్నాయి. ఇటువంటి వారి యెడల అప్రమత్తంగా వుండాలని కోరుతున్నాం.

కనీస వేతనాల కోసం సెప్టెంబర్ 1-25 మధ్య ఉధృత క్యాంపెయిన్ నిర్వహించాలని కౌన్సిల్ నిర్ణయించింది.

ఆంధ్రప్రదేశ్

2011, 2012, 2013 సంవత్సరాలలో రాష్ట్ర ప్రభుత్వం అనేక ఎంప్లాయిమెంట్స్కు సంబంధించి కనీసవేతనాలను సవరిస్తూ ఇచ్చిన జి.ఓ లు కార్మికులకు నష్టం చేశాయి. వేతన సవరణ అంటే వేతనాలు పెంచాలనేది ఎక్కడయినా ఉండే కనీస సూత్రం. కార్మికుల నిజవేతనాలలో పడే కోతను పూడ్చటానికి వేతనాలు పెంచుతారని జగమెరిగిన సత్యం. దీనికి విరుద్ధంగా రాష్ట్ర కార్మికశాఖ కార్మికుల నోట్స్ మట్టికొట్టుతూ జి.ఓ లు యిస్తున్నారు. 2011, 2012లో ఇచ్చిన జి.ఓ లలో ఏకంగా అది వరకు ఉన్న వేతనాలను కూడా తగ్గించారు. 2013లో ఎటువంటి పెరుగుదల లేకుండా జి.ఓ.లు ఇచ్చారు. 2013లో ఇచ్చిన ప్రిలిమినరీ నోటిఫికేషన్లను రాష్ట్ర ప్రభుత్వం కార్మిక సంఘాల అభిప్రాయం కోసం పంపలేదు.

5 సంవత్సరాల కాలపరిమితి తీరిపోయిన ఎంప్లాయిమెంట్స్లో వేతన సవరణ చేయమని సిఐటియు ఇచ్చిన విజ్ఞాపన పత్రానికి సమాధానంగా 33 ఎంప్లాయిమెంట్స్లో ప్రిలిమినరీ నోటిఫికేషన్ ఇచ్చామని గెజిట్ కాబోతున్నాయని కార్మికశాఖ తెలియజేసింది. కాని 2011, 2012, 2013లో ప్రభుత్వం ఇచ్చిన జి.ఓ లలో తీవ్రమైన లోపాలున్నాయి. 2013 సంవత్సరంలో 32 ఎంప్లాయిమెంట్స్కు ఇచ్చిన ప్రిలిమినరీ జి.ఓ లలో ఎటువంటి పెరుగుదల లేకుండా వేతనాలను సవరించారు. బేసిక్లో అప్పటిదాకా వచ్చే డి.ఏ ను కలిపి కొత్త బేసిక్ను నిర్ణయించారు. డి.ఏ రేటు అదివరకటిది కొనసాగించారు. ఫలితంగా ఈ 32 ఎంప్లాయిమెంట్స్లో సవరించకపోయినా కార్మికులకు అదే వేతనం వచ్చి ఉండేది. కార్మికులను ఒక విధంగా ప్రభుత్వం మోసం చేసింది.

ఈ సందర్భంగా ప్రభుత్వం వింతవాదన చేస్తున్నది. కనీస వేతనాలను సవరించేటప్పుడు ఇచ్చే ప్రిలిమినరీ నోటిఫికేషన్స్లో అప్పటివరకు ఉన్న బేసిక్కు డి.ఏ ను మాత్రమే కలిపి నోటిఫికేషన్ ఇవ్వటం ఆచారమని, వెయిటేజి ఇచ్చే ఆచారం లేదనీ అంటున్నారు. ఈ ఆచారం ఎప్పటినుండి కార్మికశాఖ పాటిస్తున్నదో మనకు అర్థం కాదు.

ప్రిలిమినరీ నోటిఫికేషన్స్లో ఉండేవి ప్రతిపాదనలని అంగీకరిస్తునే వాటికి వెయిటేజి ఉండదని ప్రభుత్వ వాదన. వెయిటేజి ఇవ్వకుండా నోటిఫికేషన్ ఇవ్వటంలో అర్థం లేదు. వెయిటేజి ఇవ్వకుంటే యాజమాన్య సంఘాలు అభ్యంతరం పెట్టాల్సిన అవసరమే ఉండదు. అప్పుడు యాజమానుల తరపున అటువంటి నోటిఫికేషన్లు ఇస్తున్నారని అనుకోవాల్సి వస్తుంది.

కనీస వేతనాల నిర్ణయానికి కొన్ని ప్రమాణాలు ఉన్నాయి. 15వ లేబర్ కాన్ఫరెన్స్ సిఫార్సులు మరియు సుప్రీంకోర్టు తీర్పు ప్రకారం కనీస వేతనాలను నిర్ణయించాలి. లేదా సవరించాలి. కనీసం ఆ దిశలో సవరిస్తూ ఉండాలి. ఆ ప్రకారం చూసినప్పుడు సవరణ ఎగువకే వుండాలి. అలా చేయకుండా ఇటీవల కాలంలో యాధాతథంగా ఉంచుతున్నారు. లేదా తగ్గిస్తున్నారు. ప్రతిపాదనలు కూడా యాధాతథంగా ఉండేదానికి లేదు. అందుకుని 2013లో ఇచ్చిన ప్రిలిమినరీ నోటిఫికేషన్స్ పద్ధతిని మనం తిరస్కరించాలి.

కనీస వేతనాల చట్టంలోని నిబంధనల ప్రకారం కమిటీలను వేసి వాటి సూచనల ప్రకారం జి.ఓ లు ఇవ్వాలి. లేదంటే ప్రిలిమినరీ నోటిఫికేషన్స్ ఇచ్చి కార్మికుల, యాజమాన్యాల నుండి నిర్దిష్ట కాలపరిమితిలో సూచనలు తీసుకొని వాటిని కనీస వేతనాల సలహా బోర్డు ముందు పెట్టి, తర్వాత ఫైనల్ నోటిఫికేషన్ ఇవ్వాలి. ప్రభుత్వం వీటిలో వేటిని పాటించకుండానే 2011, 2012

సంవత్సరాల్లో ఫైనల్ నోటిఫికేషన్స్ ఇచ్చింది. ఈ ఏకపక్ష పద్ధతి సరైనది కాదని సిఐటియు భావిస్తున్నది. కనీసం 2011, 2012లో ఫైనల్ చేసిన జి.ఓ లలోని లోపాలను సవరించాలని మనం డిమాండ్ చేయాలి.

కేంద్ర కార్మిక సంఘాల ఆధ్వర్యంలో జరిగిన ఢిల్లీ సదస్సు నిర్ణయం అమలుకు రాష్ట్రంలో కృషి చేయాలని, బొగ్గు రంగంలో జరిగే దేశ వ్యాపిత సమ్మెను మన రాష్ట్రంలో అమలు జరిపేందుకు సింగరేణి వున్న జిల్లాల్లో గట్టికృషి జరపాలని, పి.ఎఫ్ఆర్డిఎ బిల్లు ఆమోదానికై యుపిఎ చేస్తున్న ప్రయత్నాలను కార్మికుల్లో ఎండగట్టాలని రాష్ట్ర కౌన్సిల్ నిర్ణయించింది.

కార్మికలోకం సర్క్యులేషన్ పెంపుదల క్యాంపెయిన్ ఆగష్టు 15 సెప్టెంబర్ 15 మధ్య జరపాలని, కార్మికవర్గ పత్రికగా భాసిల్లుతున్న ప్రజాశక్తి క్యాంపెయిన్ సెప్టెంబర్ 25నుండి అక్టోబర్ 15వరకు విస్తృతంగా జరపాలని కౌన్సిల్ నిర్ణయించింది.

ఈ సం॥కాలంలో రాష్ట్ర మహాసభ నిర్దేశించిన వ్యూహాత్మక కర్తవ్యాల అమలును ఈ రాష్ట్ర కౌన్సిల్ సమీక్షించింది. ముఖ్యంగా మండల కేంద్రాలు, క్లస్టర్లలో కృషిని సమావేశం నిర్వహమాటంగా సమీక్ష చేసింది. జిల్లాల బలమైన అంశాలు, బలహీనతలతో పాటు రాష్ట్ర కేంద్రం లోపాలను, అనుకూల అంశాలను కూడా సమీక్షించింది. సుమారు రెండు నెల్ల మందు నుండి జిల్లా సమీక్షలు జరిగి, అంతిమంగా రాష్ట్ర కౌన్సిల్ సమీక్ష జరిగింది. రాష్ట్ర వ్యాపిత రంగాలు ప్రధానంగా ఆయా రంగాల కార్మికుల సమస్యలపై ఆందోళనలు, పోరాటాలు చేయడంతో పాటు ప్రభుత్వ విధానాలను నిశితంగా అధ్యయనం చేయాలని, వాటి ప్రభావం ఆ రంగంపై ఏ మేరకు పడుతున్నదో నిత్యం పరిశీలన జరపాలని కౌన్సిల్ నివేదిక నొక్కి చెప్పింది. ఈ విషయంలో కొన్ని రంగాల్లో జరుగుతున్న లోపాలను ఎత్తి చూపింది.


సంక్షోభం తీవ్రమౌతున్న నేపథ్యంలో కార్మికులపై భారాలు పెద్దఎత్తున పడుతున్నాయి. వీటికి ప్రతిఘటన కూడా అదేస్థాయిలో వస్తున్నది. దీనికి తాజా నిదర్శనం 108 సమ్మె. యావత్ రాజ్యాంగ యంత్రం ఉక్కుపాదంతో అణిచివేసే ప్రయత్నం చేసినా కార్మికులు పట్టుదలగా నిలబడ్డారు. అన్ని జిల్లాల సిఐటియు కమిటీలు వీరికి సంఘిభావంగా నిలిచాయి. వేతనాల్లో పెద్దగా పెరుగుదల రాకున్నా, యాజమాన్య కక్ష సాధింపులను ఆపుకోగలిగారు. ఈ సం॥లో సిఐటియు నాయకత్వాన ఈ 108 సమ్మెతో పాటు, టూరిజం కార్పొరేషన్, కాంట్రాక్టు లెక్చరర్లు, ఐకెపి యానిమేటర్ల సమ్మెలు జరిగాయి. ఇవిగాక వారంతట వారుగా ఐకెపిలోని హెచ్.ఆర్.పాలసీ ఉద్యోగులు, కంప్యూటర్ ఆపరేటర్లు, అకౌంటెంట్లు, నాన్ పెస్టిసైడ్ మేనేజిమెంట్(యన్పియం) ఉద్యోగులు సమ్మెలు జరిపారు. వీటన్నింటిలో సిఐటియు జోక్యం చేసుకుంది. వారి సమస్యల పరిష్కారానికి కృషి చేసింది.

అంగన్వాడీల మూడు రోజుల సమ్మె పెద్దఎత్తున జరిగింది. జూలై 10న రాష్ట్రంలోని అన్ని కలెక్టరేట్ల వద్ద జరిగిన ముట్టడులు ఈ సమ్మెలో హైలైట్. రాష్ట్రంలో అంగన్వాడీలను ఐక్యం చేయడంలో, విచ్చిన్న కారులను ఎక్స్పోజ్ చేయడంలో ఈ సమ్మె బ్రహ్మాండంగా ఉపయోగపడింది.

మొత్తం ఈ సం॥ కాలం అన్ని స్థాయిల్లోని సిఐటియు కమిటీలు క్రియాశీలంగా వున్న కాలం.

- ఆర్. సుధాభాస్కర్

మితిమీరిన కాంట్రాక్టీకరణ హెచ్.పి.సి.ఎల్లో ఘోర ప్రమాదానికి కారణం



ప్రమాద ఘటనలో డెబ్లీస్ తొలగిస్తుంటే మరో నాలుగు మృతదేహాలు బయట వడ్డాయి. చనిపోయిన వారు, గాయపడిన వారి పేర్లు కూడా చెప్పలేని పరిస్థితిలో యాజమాన్యం ఉంది.

ప్రమాదం జరిగిన మరునాడు కేంద్ర పెట్రోలియం శాఖా మంత్రి విశాఖవట్నం వచ్చి ప్రమాదంపై విచారణకు తమ మంత్రిత్వ శాఖలోని అధికారులతో కమిటీ వేస్తామని ప్రకటించారు. ఆసుపత్రిలో చికిత్స పొందుతున్న క్షతగాత్రులను పరామర్శించే కనీస మానవత్వం

విశాఖవట్నం హెచ్పిసిఎల్ రిఫైనరీలో ఆగస్టు 23వ తేదీన జరిగిన ఘోరప్రమాదం సంస్కరణల పేరిట పాలకులు అవలంబిస్తున్న కాంట్రాక్టు విధానాలు కార్మికుల ప్రాణాలను ఎలా హరిస్తున్నాయో తెలుపుతున్నది. ప్రమాదం జరిగిన రోజు ఒక అధికారి చనిపోయారు, తరువాత ఈ వ్యాసం రాసేనాటికి మరో 17 మంది ప్రాణాలు కోల్పోయారు. తీవ్ర గాయాలపాలై చికిత్స పొందుతున్న వారిలో మరణిస్తున్న వారి సంఖ్య పెరుగుతోంది. 80% - 90% శరీరం కాలిపోయి ఆసుపత్రిలో క్షతగాత్రులుగా 25 మంది ప్రాణాలతో కొట్టుమిట్టాడుతున్నారు. చనిపోయిన వారిలో ఒకరు పర్మినెంట్ ఉద్యోగి కాగా, మిగిలిన వారు కాంట్రాక్టు కార్మికులు. ప్రమాదంలో గాయాలపాలై చికిత్స పొందుతున్న వారంతా కాంట్రాక్టు కార్మికులే.

విచిత్రంగా ప్రమాదం జరిగిన తీరు, ప్రమాదంలో చిక్కుకున్న కార్మికుల సంఖ్య వంటి కనీస వివరాలను కూడా యాజమాన్యం ఇవ్వలేకపోయింది.

విశాఖ రిఫైనరీలో విస్తరణ పనులు జరుగుతున్నాయి. ఇందులో భాగంగా కూలింగ్ టవర్ నిర్మాణం పూర్తయి కమీషనింగ్కు సిద్ధమైంది. ఈ స్థితిలో 23వ తేదీ సాయంత్రం 4.40 నిమిషాలకు ఒక్క క్షణంలో భారీయెత్తున మంటలు, పేలుడు సంభవించాయి. ఒక్కసారిగా ప్రమాదం జరగడంతో కార్మికులంతా నిశ్చేస్తులైపోయారు. ఆ ప్రాంతం అంతా దట్టమైన పొగలు అలుముకున్నాయి. ఏమీకనపడని పరిస్థితి. కార్మికులు మంటల్లో చిక్కుకొని భయాందోళనలతో దిక్కుచోటనట్లుగా పరుగులు తీశారు. కొంతమంది క్షతగాత్రులను ఆసుపత్రిలో చేర్పించారు. ప్రమాదం జరిగిన రోజు సాయంత్రమే మృతి చెందిన పర్మినెంట్ ఉద్యోగి మృతదేహాన్ని బయటకు తీశారు. అందరినీ ఆసుపత్రిలో చేర్పించినట్లుగా యాజమాన్యం తెలిపింది. కానీ మరునాడు

కూడా మంత్రి గారు చూపకపోవడం అమానుషం. హెచ్పిసిఎల్ సిఎండి ప్రపంచంలోనే కమీషనింగ్ స్థాయిలో ఇటువంటి ప్రమాదం జరగడం అరుదని పేర్కొన్నారు. ప్రమాదానికి గల కారణాలను యాజమాన్యం నేటికీ తెలుపలేక పోతోంది.

కారణాలు ఏమైనా కొన్ని వాస్తవాలు మాత్రం స్పష్టంగా కనబడుతున్నాయి. అవి (1) యాజమాన్య నిర్లక్ష్యం (2) కనీస భద్రత కూడా లేకపోవడం (3) కార్మిక చట్టాలను నగ్నంగా ఉల్లంఘించడం.

యాజమాన్య నిర్లక్ష్యం : కమీషనింగ్ జరిగే సమయంలో సాధారణంగా నైపుణ్యం గల అధికారులు, సిబ్బందే ప్లాంట్లో ఉండాలి. ఇతర పనులేవీ ఆ సమయంలో అక్కడ చేయకూడదు. కానీ ప్రమాద సమయంలో వెల్డింగ్ పని కూడా అక్కడ భద్రతకు భిన్నంగా జరుగుతోంది. ఒక్కరు మినహా పనిచేస్తున్న వారందరూ కాంట్రాక్టు కార్మికులే. ఇంత ప్రమాదం జరిగినా కనీస హెచ్చరిక చేసే ఏర్పాటు కూడా యాజమాన్యం చేయలేదు. దీనినిబట్టి యాజమాన్యం నిర్లక్ష్యం తేటతెల్లమవుతోంది. పూర్తి విచారన జరిగితే ఇంకా అనేక సాంకేతిక విషయాలు కూడా బహిర్గతం అవ్వవచ్చు.

యాజమాన్య నిర్లక్ష్యం కార్మికుల చికిత్స విషయంలో కూడా కనపడింది. గాయాలైన కార్మికులను నగరంలోని 6 ఆసుపత్రిల్లో చేర్పించారు. కార్మికుల కుటుంబ సభ్యులు తీవ్ర ఆవేదనతో ఆసుపత్రిలకు పరుగులు తీశారు. తమ వారు ఎక్కడ ఉన్నారో తెలియక వారు ఆసుపత్రిల చుట్టూ తిరిగారు. ఏ కార్మికుడిని ఏ ఆసుపత్రిలో చేర్పించారో అనే కనీస సమాచారాన్ని ఇవ్వడానికి ఒక్క అధికారి జూడ కూడా ఆసుపత్రిల వద్ద లేడు. ఇంత కంటే ఘోరంగా ఒక మహిళ “నా భర్త ఎక్కడున్నాడని” సాయంత్రం

5.30 ని||ల నుంచి అన్ని ఆసుపత్రులు గంటల తరబడి తిరిగింది, అన్ని ఆసుపత్రులు వెతికింది. అధికారులు ఎవరూ కనీసం ఆమెకు సమాధానం చెప్పడానికి అందుబాటులో లేరు. చివరకు ఆమె రాత్రి 11 గం||ల ప్రాంతంలో మార్చురీలో భర్త శవాన్ని కనుగొంది. యాజమాన్య నిర్లక్ష్యానికి ఇదే నిదర్శనం.

భద్రత డొల్ల : హెచ్పిసిఎల్ సున్నితమైన, ప్రమాదకరమైన పరిశ్రమ. పెట్రోలియం ఉత్పత్తుల్లో ప్రమాదాలు జరిగితే చాలా భారీ ప్రాణ, ఆస్తి నష్టాలు ఉంటాయని అందరికీ తెలుసు. విశాఖపట్టణం హెచ్పిసిఎల్ కి సంబంధించి ప్రత్యేకత ఏమిటంటే ఇది నగరం నడిబొడ్డున ఉంది. 720 ఎకరాల విస్తీర్ణంలో ఉంది. పరిసర ప్రాంతంలో లక్షలాది మంది ప్రజలు నివాసం ఉంటున్నారు. అన్నింటికంటే మించి దేశ భద్రతకు అత్యంత కీలకమైన తూర్పు నౌకాదళ స్థావరం ఉంది. ఇందులో వేల కోట్ల విలువైన యుద్ధనౌకలు ఈ సంస్థకు సమీపంలో ఉంటాయి. నేవల్ డాక్యార్డ్, హిందుస్థాన్ షిప్ యార్డ్, కోరమాండల్ కర్మాగారం వంటివన్నీ ఈ పరిశ్రమ ప్రక్కనే ఉన్నాయి.

ఇంతటి కీలక స్థానంలో ఉన్న హెచ్పిసిఎల్ లో కనీసం భద్రత ప్రమాణాలు కూడా పాటించడం లేదు. డొల్లగా ఉన్న భద్రత వల్ల తరచూ ప్రమాదాలు జరుగుతున్నాయి. ఇప్పుడు ప్రమాదం జరిగిన కూలింగ్ టవర్లో కూడా 2 నెలల క్రితం ఒకటి, 6 నెలల క్రితం మరొకటి ప్రమాదాలు జరిగాయి. యాజమాన్యం ఈ ప్రమాదాల నుండి సరైన గుణపాఠాలను తీసుకొని భద్రతా ప్రమాణాలను పెంచాల్సింది పోయి తిరిగి ఈ ప్రమాదాలను కప్పిపుచ్చింది. నేడు జరిగిన ప్రమాదాన్ని కూడా తక్కువ చేసి చూపడానికి ప్రయత్నిస్తోంది. ఇదే కంపెనీలో 1997లో భారీ విస్ఫోటనం జరిగి 63 మంది ప్రాణాలు కోల్పోయారు. ఆ ప్రమాదంపై నియమించబడిన జస్టిస్ జైన్ కమిటీ భద్రతకు సంబంధించి కొన్ని సిఫార్సులు చేసింది. అందులో ప్రధానమైనది అత్యంత ప్రమాదకర పరిస్థితులు ఉన్న ప్రాంతాలలో పనులు చేయడానికి కాంట్రాక్టు కార్మికులను అసలు అనుమతించరాదు. కాని యాజమాన్యం దీనిని నేడు పూర్తిగా తుంగలోకి తొక్కి ఈ సిఫార్సులను భిన్నంగా, కంపెనీలో పూర్తిగా కాంట్రాక్టు కార్మికులను పనిలో పెట్టింది. భద్రతా ప్రమాణాలకు తిలదకాలు ఇచ్చింది.

కార్మిక చట్టాల ఉల్లంఘన : హెచ్పిసిఎల్ లో కాంట్రాక్టీకరణ నేడు పెద్దఎత్తున నెలకొని ఉంది. రిఫైనరీలో 900 మంది పర్మినెంటు సిబ్బంది ఉండగా 4000 మందికి పైగా కాంట్రాక్టు కార్మికులు ఉండడం సమస్య తీవ్రతకు అద్దం పడుతోంది. ప్రమాదకరమైన పనులను యాజమాన్యం పూర్తి అజమాయిషీలో, నిపుణులైన అధికారుల పర్యవేక్షణలో జరగాలి. కాని యాజమాన్యం మొత్తం పనులను దీనికి భిన్నంగా కాంట్రాక్టుకు ఇచ్చింది. సదరు కంపెనీ మరల సబ్ కాంట్రాక్టులకు ఇచ్చింది. ఇలా సబ్ కాంట్రాక్టులకు ఇచ్చుకుంటూ పోవటంతో పనిపై యాజమాన్యానికి

ఏ రకమైన కంట్రోలు లేదు. వివిధ కాంట్రాక్టర్లు, సబ్ కాంట్రాక్టర్ల వద్ద పనిచేస్తున్న కార్మికుల పేర్లు కూడా యాజమాన్యం వద్ద లేవు. అందువల్లే ప్రమాదంలో కనీసం కార్మికులు పేర్లు కూడా చెప్పలేని పరిస్థితుల్లో యాజమాన్యం ఉంది.

కార్మికులందరికీ గుర్తింపు కార్డులు ఇవ్వడం యాజమాన్యం విధి. కానీ యాజమాన్యం కనుసన్నల్లోనే కాంట్రాక్టు కార్మికుల ఫోటోలను మార్చివేసి ఒక కార్మికుని పేరుతో మరొకరిని ద్యూటీకి పంపుతున్నారు. దీనివలన రికార్డుల్లో ఒకరి పేరు, పనిచేసే వారు మరొకరు ఉంటున్నారు. వేతనాలు, సౌకర్యాలు కల్పించమని కోరిన కార్మికులను కాంట్రాక్టర్లు తమకి ఇష్టం వచ్చినట్లు తీసేస్తున్నారు. వీరి స్థానంలో ఫోటో మార్చి కొత్త వారిని పెట్టుకుంటున్నారు. దీనిని నివారించే బాధ్యత యాజమాన్యానిది. కానీ వీరికి తెలిసే ఈ విధంగా ఉల్లంఘనలు జరుగుతున్నాయి.

కాంట్రాక్టు కార్మిక చట్టంలోని అంశాలను ఉల్లంఘించి సబ్ కాంట్రాక్టు, పెట్టి కాంట్రాక్టుల పేరుతో రోజూ పనులు జరుగుతున్నాయి. దీని వలన కార్మికులకు కనీసం సౌకర్యాలు లేకపోవడమే కాక, కార్మికుల వివరాలు కూడా యాజమాన్యం వద్ద ఉండడం లేదు. ఈ పరిస్థితికి కాంట్రాక్టు కార్మిక చట్టం ఉల్లంఘనే ప్రధాన కారణం.

ప్రభుత్వ రంగ హెచ్పిసిఎల్ లో చట్ట ఉల్లంఘన దీనితోనే ఆగలేదు. అనేక ఇతర కార్మిక చట్టాలను కూడా యాజమాన్యం నగ్నంగా ఉల్లంఘిస్తోంది. పి.ఎఫ్, ఇ.ఎస్.ఐ. వంటి సదుపాయాలు అత్యధిక మంది కార్మికులకు అమలు కావడం లేదు. ఎక్కువ మందికి కనీసం వేతనాలు అందడం లేదు. వీటన్నింటి కంటే ఆశ్చర్యంగా కాంట్రాక్టు కార్మికులకు కనీసం త్రాగడానికి మంచినీరు కూడా యాజమాన్యం సరఫరా చేయడం లేదు. వీరికి టాయిలెట్ సౌకర్యం కూడా లేదు.

ఇటువంటి ప్రమాదాలు మరలా పునరావృతం కాకుండా ఉండాలంటే ఈ ప్రమాదానికి అసలు కారణాలను కనుగొనాలి. విచారణ నిష్పక్షపాతంగా జరిగి, నిజాలను వెలికి తీయాలంటే నేడు వేసిన అధికారుల కమిటీ మాత్రమే సరిపోదు. సుప్రీం కోర్టు సిట్టింగ్ జడ్జిత్ కూడా జ్యూడీషియల్ విచారణ కూడా జరిపించాలి. 1997 ప్రమాదంపై జస్టిస్ ఎస్పి జైన్ కమిటీ సిఫార్సు మేరకు ప్రమాదకరమైన ప్రాంతాలలో కాంట్రాక్టు వ్యవస్థను నిర్మూలించాలి. కార్మిక చట్టాలుపటిష్టంగా అమలు చేయాలి. భద్రతా ప్రమాణాలను బోర్డులకే పరిమితం చేయకుండా ఆచరించాలి.

ప్రపంచీకరణ జపంతో నయా ఉదారవాద విధానాలు అవలంబిస్తున్న పాలకులకు ఈ ప్రమాదం ఒక గుణపాఠం కావాలి. ప్రైవేటీకరణ, కాంట్రాక్టీకరణ లు మనుషుల ప్రాణాలతో చెలగాటం ఆడుతాయని గమనించాలి.

- ఎ. అజశర్మ

అరెస్టులు, కేసులు, జైళ్ళు లాంటి నిర్బంధకాండను ఎదుర్కొని పోరాడిన 108 సిబ్బందికి జేజేలు



రాష్ట్ర ప్రభుత్వ దిష్టిబొమ్మ దగ్గం



రిలే నిరాహార దీక్షలలో మాట్లాడుతున్న మాజీ ఎం.పి. కా.పి.మధు

108 సేవలు రాష్ట్ర ప్రభుత్వ పథకాలలో అత్యంత ప్రజాదరణ పొందినవి. దీనికి 100% నిధులు సమకూర్చుతున్నది ప్రభుత్వమే. నయాపైసా ఖర్చు చేయకుండా ప్రచారం చేసుకుంటున్నది మాత్రం నిర్వహణ బాధ్యత చూస్తున్న జి.వి.కె. వీరు భారతదేశంలో ప్రముఖ పెట్టుబడిదారుడు. ఆహారాత్రులు కష్టపడి ప్రజలకు సేవ చేస్తున్నది ఇందులోని ఫైలట్లు, ఇ.ఎం.టి.లు. కాని వీరికి అందుతున్న వేతనాలు నామమాత్రం. అర్ధాకలితో పనిచేయడం ఎంతకాలం అంటూ సంవత్సరాల తరబడి యాజమాన్యానికి మొరపెట్టుకున్నా ఫలితం లేదు. దీంతో సిఐటియు అనుబంధంగా సంఘం పెట్టుకొన్నారు. కార్మిక చట్టాల ప్రకారం రిజిస్ట్రేషన్ చేసుకొని జూన్ 20న సమ్మె నోటీసు ఇచ్చి జూలై 18 నుండి సమ్మె చేశారు. పారిశ్రామికవేత్తలు, ప్రభుత్వం, పోలీసులు కుమ్మక్కై ఊహించని నిర్బంధకాండను ప్రయోగించారు. అయినా వెరవకుండా పోరాడి, 35 రోజులు సమ్మె చేసి కార్మికశాఖ అడిషనల్ కమిషనర్ సమక్షంలో ఒప్పందం చేసుకొని గౌరవంగా తలెత్తుకొని డ్యూటీలో చేరారు. సంఘాన్ని గుర్తించం, బయటి నాయకులతో చర్చించం, ఒక్కపైసా పెంచం, డిస్మిస్ చేసిన వారు ఇక 108లో అడుగు పెట్టలేరని బీరాలు పలికినా, భయోత్పాతాన్ని సృష్టించినా జివికె ఇఎంఆర్ఐఐ మెడలువంచి విజయం సాధించారు. రాష్ట్ర కార్మికవర్గ పోరాటాలకు ఈ కార్మికులు స్ఫూర్తినిపారు. అనేక అనుభవాలను నేర్పారు. చివరికంటా నిలబడి పోరాడి విజయవంతంగా ఒప్పందం చేసుకొని సమ్మె విరమించిన 3500 మంది ఫైలట్, ఇఎంటి లకు సిఐటియు జేజేలు పలుకుతున్నది.

రాష్ట్రంలో కాంగ్రెస్ ప్రభుత్వానికి ఆక్సిజన్ లాంటి 108 స్కీం కీలకమైంది. ఇందులో పనిచేస్తున్న సిబ్బంది కోర్కెలు పరిష్కరించడంలో ప్రభుత్వం ఘోరంగా విఫలమైంది. పారిశ్రామిక వేత్తల ప్రయోజనాల కోసం పేదలను కొట్టి పెద్దలకు ఎలా దోచిపెడతారో 108 సమ్మె పోరాటంలో మరోసారి బహిరంగమైంది. కనీస వేతనాల పెంపుదల కోసం, చట్టబద్ధంగా 8 గం||ల పనిదినం కోసం 108 ఉద్యోగులు రాష్ట్రంలో జూలై 18 నుండి సమ్మె చేశారు. దేశంలోనే మొదటిసారిగా 2005లో నాటి ముఖ్యమంత్రి సత్యం రామలింగరాజు సంస్థ ద్వారా 108 సేవలను ప్రారంభించారు. ఆ తరువాత మన రాష్ట్రంలో జరిగిన పరిణామాల నేపథ్యంలో

సరళీకరణ విధానాల ఫలితంగా అనతి కాలంలోనే పెద్ద పెట్టుబడిదారుగా ఎదిగిన జివికె 108 సేవల నిర్వహణ బాధ్యత తీసుకున్నది. సిబ్బంది సేవలతో ప్రజల ఆదరణ పొంది క్రమంగా 15 రాష్ట్రాలకు విస్తరించారు.

మన రాష్ట్రంలో 2011 నుండి 2016 వరకు 5 ఏళ్లకు ప్రభుత్వం మరియు జివికె సంస్థ మధ్య ఒప్పందం కుదిరింది. సత్యం సంస్థ ఉన్నప్పుడు 5% నిధులు వారు సమకూర్చేవారు. కాని జివికె సంస్థకు 100% నిధులు ప్రభుత్వమే ఇచ్చే విధంగా ఒప్పందం చేసుకున్నారు. ఈ ఒప్పందం ప్రకారం ఒక్కో వాహనానికి ప్రతినెల 2011లో రూ.95,000/-లు చొప్పున ప్రతి సం|| 8% చొప్పున ప్రభుత్వం పెంచుతూపోతున్నది. ప్రస్తుతం 2013-14 సం|| ఒక్క వాహనానికి రూ.1,11,102లు చొప్పున నెలకు 8.35 కోట్లు, సంవత్సరానికి మొత్తం 100 కోట్లు ప్రభుత్వం చెల్లిస్తున్నది (ఇందులో సిబ్బంది జీతభత్యాలకు, ఒక్కో వాహనంపై నెలకు రూ.65,000/-లు). ఒక్క వాహనంపై పనిచేసే సిబ్బందితో పాటు ఇతర సిబ్బందికి చెల్లించాల్సి వుంది. మిగతా డబ్బు వాహనాల నిర్వహణ, కార్యాలయ నిర్వహణ, మందులు, ట్రైనింగ్ తదితర వాటి కోసం ఖర్చు చేయాలి. వాటిల్లో నిధులకు సంబంధించి ప్రభుత్వానికి జివికె ఇఎంఆర్ఐఐ మధ్య ఒప్పందం కుదిరింది.

యాజమాన్య వైఖరే సమ్మెకు కారణం :

రాష్ట్ర వ్యాప్తంగా 752 వాహనాలు నడుపుతున్నారు. వాటిపై 3500 మంది ఫైలట్ ఇఎంటి లు 2005 సం|| నుండి పనిచేస్తున్నారు. రోజుకు 12 గం||లు పని చేయాలి. వేతనాలు ప్రస్తుతం ఫైలట్, ఇఎంటి లకు నెలకు రూ.7500/- నుండి 9500/- లు సగటున ఇస్తున్నారు. పెరిగిన నిత్యావసర సరుకుల ధరలు, ఇంటి అద్దెలు, కరెంటు బిల్లులు, పిల్లల స్కూలు ఫీజులు, ఇతర ఖర్చుల వల్ల ప్రస్తుతం పొందుతున్న వేతనం ఏమూలకూ సరిపోవడం లేదు. కనీసవేతనం జి.ఓ.లుగాని, కార్మిక చట్టాల ప్రకారం 8 గంటల పని అమలు చేయకపోవడం, నిబంధనలను తుంగలో త్రొక్కి తమ ఇష్టారాజ్యంగా ఉద్యోగులను తొలగించడం వంటివి జరుగుతున్నాయి. సమ్మె ప్రారంభానికి ముందు కృష్ణా, గుంటూరు, నెల్లూరు, ప్రకాశం, అనంతపురం, నిజామాబాద్,

ఖమ్మం జిల్లాలో 45 మంది ఉద్యోగులను ఫోన్ కాలిన్స్ పై డ్యూటీలు నిలుపుదల చేశారు. చివరకు రాష్ట్ర అధ్యక్షుడు సెలవుపెట్టినా నిరాకరించి డ్యూటీ ఆపుదల చేశారు. ఈ సమస్యలపై గత 6 మాసాలుగా ప్రభుత్వం, జివికె సంస్థ దృష్టికి తీసుకువచ్చినా కనీస స్పందన లేదు. అసెంబ్లీ సమావేశాల సందర్భంగా వివిధ రూపాల్లో ఆందోళనలు చేసి విజ్ఞప్తి చేసినా సమస్యలు పరిష్కరించడానికి యాజమాన్యం ముందుకు రాకపోవడంతో మరో మార్గం లేక సమ్మె అనివార్యమైంది.

సమ్మె అణచివేతకు కుట్రలు :

జూన్ 20న సమ్మె నోటీస్ ఇచ్చిన 14 రోజుల అనంతరం సమ్మె చేస్తామని చట్టబద్ధంగా తెలిపినా స్పందన రాలేదు. చర్చల ద్వారా పరిష్కరించడానికి ప్రయత్నించినా నిరాకరించారు. 10 రోజుల అనంతరం జూలై 18న ఉద్యోగులు సమ్మె ప్రారంభించారు. అప్పుడు కదలింది ప్రభుత్వ యంత్రాంగం. అది ఉద్యోగుల సమస్యలు పరిష్కరించడానికి కాదు, బడా పారిశ్రామికవేత్త జివికె వారి సేవలో తరించడానికి, వారి తరపున సమ్మె చేస్తున్న ఉద్యోగులపై దాడికి పూనుకున్నది. కనబడ్డవారందరిపై కేసులు పెట్టి జైలుకు పంపాలని తన ఫోలీస్ బాస్ ద్వారా ఆదేశాలు జారీ చేసింది. శ్రీకాకుళం, విజయనగరం, విశాఖపట్నం, తూర్పు గోదావరి, నెల్లూరు, కడప, హైదరాబాద్, వరంగల్, రంగారెడ్డి జిల్లాలో దాదాపు 110 మందిపై నాన్ బెయిలబుల్ కేసులు పెట్టి జైలుకు పంపారు. రాష్ట్ర ప్రభుత్వం సమ్మెను నిషేధిస్తూ జి.ఓ. జారీ చేసింది. ఎస్సా ప్రకటించింది. 356 మందిని యాజమాన్యం డిస్మిస్ చేసింది. 108 ఉద్యోగులపై దాడి మరో ఎమర్జెన్సీని తలపించింది. ఇతర రాష్ట్రాల 108 సిబ్బందిని పిలిపించి డ్యూటీలు చేశారు. పోటీ కార్మికులను రిక్రూట్మెంట్ చేశారు. ఉద్యోగులు భయపకుండా ధైర్యంగా నిర్బంధ చర్యలను ఎదుర్కొన్నారు. ఫలో హైదరాబాద్ కు పిలుపునివ్వగా 3000 మందికిపైగా రాజధానికి తరలివచ్చారు. సమ్మెను విచ్ఛిన్నం చేసి జివికె మెప్పు పొందాలని రాష్ట్ర ప్రభుత్వం తహతహలాడింది. గత దశాబ్ద కాలంలో రాష్ట్ర ఉద్యోగులు, కార్మికులు చేసిన సమ్మెలపై ఇంత నిర్బంధకాండ చూడలేదు. కార్మికుల హక్కులపై నగ్నంగా జివికె, ప్రభుత్వం కలిసి దాడి చేశాయి.

కార్మికశాఖ, వైద్య ఆరోగ్యశాఖ జోక్యం చేసుకొని

పరిష్కరించడానికి ప్రయత్నిస్తే యాజమాన్యం వారిని గడ్డిపోచకన్నా హీనంగా చూసింది. జివికె ఇఎంఆర్ఐ కార్యాలయంలో ఉద్యోగులతో చర్చల పేరుతో పిలిచి భయపెట్టి పంపారు. వేతనాలు ఇప్పటికే ఎక్కువ ఇస్తున్నామని, 8 గం|| పనిదినం కావాల్సిన వారు పేర్లు ఇస్తే వేరే సంస్థలో పనిచేయిస్తామని బెదిరించారు. చట్టాలను భేభాతరు చేశారు. రోజుకు 8 గం||లు, వారానికి 48 గం||లు పని చేయాల్సిన కార్మికుల చేత రోజుకు 12 గం||లు చొప్పున, నెలకు 288 గం||లు పనిచేస్తున్నారు. కార్మికులు నెలకు 80 గం|| అదనంగా పనిచేస్తున్నారు. అదనపు వేతనం ఇచ్చినా ప్రస్తుత వేతనానికి రెట్టింపు ఇవ్వాలి వుంటుంది. వీటన్నింటిని యాజమాన్యం తిరస్కరించడం వల్లనే సమ్మె కొనసాగింది. ప్రజల ఆరోగ్యం కన్నా జివికె ప్రయోజనాలు కాపాడటమే ప్రభుత్వ బాధ్యతగా రాష్ట్ర ప్రభుత్వం వ్యవహరించడం అక్రమం.

108 ఉద్యోగుల సమ్మెకు రాష్ట్రంలో అన్ని వర్గాల మద్దతు లభించింది. అన్ని కార్మిక, ఉద్యోగ సంఘాలు సిఐటియు, ఎఐటియుసి, ఐఎఫ్ టియు, ఐఎన్ టియుసి, బిఎంఎస్, ఎఐయుటియుసి, టిఎన్ టియుసి తో పాటు ఎపిఎన్ టిలు, పబ్లిక్ సెక్టార్ ఫెడరేషన్ మద్దతు పలికాయి. హెల్త్ కమీషనర్ ముందు ధర్నా చేశాయి. రాజకీయ పార్టీల రౌండ్ టేబుల్ నిర్వహించి మద్దతు ప్రకటించాయి. తమిళనాడు, కర్నాటక తదితర రాష్ట్రాల 108 ఉద్యోగులు, సంఘాలు సంఘీభావం తెలిపారు. జిల్లా స్థాయిలో రాజకీయపార్టీలు మద్దతు పలికాయి. సిఐటియు అనుబంధ సంఘాలు, రాష్ట్రంలోని అన్ని స్థాయిలో ఉద్యమించాయి. ప్రభుత్వం నిర్బంధ, అణచివేత చర్యలకు పూనుకున్నా ఉద్యోగులకు ధైర్యంతో పోరాడటానికి వారిచ్చిన సంఘీభావం ఎంతగానో తోడ్పడింది.

సమ్మె కాలంలో సిఐటియు రాష్ట్ర అధ్యక్షులు ఎం.సాయిబాబు, ప్రధాన కార్యదర్శి ఆర్.సుధాభాస్కర్, సిఐటియు రాష్ట్ర కార్యదర్శి పాలడుగు భాస్కర్, ఎ.వి.నాగేశ్వరరావు, తదితరులు ప్రత్యక్ష జోక్యం చేసుకున్నారు. సిపిఐ(ఎం) కేంద్ర కమిటీ సభ్యులు పి.మధు, ఎం.ఎ.గవూర్, ఎం.ఎల్.ఎ. జూలకంటి రంగారెడ్డి, ఎస్.పుణ్యవతి గార్లు రాయబారాలు చేశారు. 108 యూనియన్ నాయకత్వం అప్పిరెడ్డి, సూర్యనారాయణ, కె.బలరాం, శ్రీనివాస్రెడ్డి, రమేష్, శంకర్ రెడ్డి, బంగరాజు, నెల్లూర్ కిరణ్, తదితరులు ఎక్కువ సమయం ఇచ్చి సమ్మె జయప్రదానికి తోడ్పడ్డారు.

✱

- భూపాల్

పాఠకులకు గమనిక

‘కార్మికలోకం లేఖలు’ అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్ పోర్ట్ సైజ్ ఫోటో కూడా పంపగలరని కోరుతున్నాము.

- ఎడిటర్


**MEMORADUM OF UNDERSTANDING REACHED ON THE INDUSTRIAL DISPUTE IN THE
OPERATIONS OF 108 SERVICES IN ANDHRA PRADESH
IN THE MEETING HELD BEFORE THE STATE CONCILIATION OFFICER AND ADDITIONAL
COMMISSIONER OF LABOUR ON 22-08-2013 AT HYDERABAD**

The 108 Services Contract Employees' Union vide Regd.No.H-138 (CITU) submitted a Charter of Demands with the main demands of Rs.15,000/- minimum salary and 8 hours shift instead of the present 12 hours shift. Subsequently, the Union resorted to Strike. The Government while prohibiting the strike requested the Additional Commissioner of Labour to conciliate for settlement of the Dispute. Accordingly, the State Conciliation Officer and Additional Commissioner of Labour held conciliation meetings on 22-07-2013, 25-07-2013, 29-07-2013, 07-08-2013, 21-08-2013 and finally on 22-8-2013 when the following understanding has been reached.

1. The token increase of about Rs.10 lacs per month in salary/allowances offered by the Management despite their difficulties in internal adjustment within the frame of work of MOU is not satisfactory but the Union did not wish to make it an issue at this juncture, in view of the present political turmoil. The Management proposed to distribute the said amount among all the workers in such a way that workers getting the lower level of wage may get more benefit. The Union requested for uniform distribution among all the Employees and on their insistence it is agreed for their proposal. It will be implemented with immediate effect.
 2. It is agreed by the Management to expeditiously dispose off the disciplinary cases pending as on the date of strike within 30 days with the cooperation of the workers/union.
 3. The Management assures that there will not be any victimization in the strike period.
 4. The Management and Union agreed to run the 108 Services undisturbed.
 5. The Union and the workers agreed to the call of strike taking into consideration the above assurances of the Management, *workers will report for duties at their respective places within 24 hours with a grace period of two days.*
- Signed on this 22nd day of August, 2013 at Hyderabad.

Signed on behalf of the Management	108 Services Contract Employees' Union vide Regd.No.H-138 (CITU)
<i>[Signature]</i> M S HOORTHY National Head HR	<i>[Signature]</i> Bhupat. Han'bi prasad
	<i>[Signature]</i> U. Appi Reddy 1st STATE SECRETARY
<i>[Signature]</i> B.R. Raju (B. Ramachandra Raju) Partner-HR	<i>[Signature]</i> ASURIA RAMA State General Secretary
	<i>[Signature]</i> S. Bangara Renu.

[Signature]
1. *[Signature]*
2. *[Signature]*
990366



[Signature]
[Signature]
Addl. Commissioner of Labour &
State Conciliation officer
A.P. Hyderabad

ఎన్.ఎల్.సి. లో చారిత్రాత్మక 13 రోజుల సమ్మె

నైవేలీ లిగ్నైట్ కార్పొరేషన్ (ఎన్.ఎల్.సి.) కేంద్ర ప్రభుత్వ ఆధీనంలోని నవరత్న కంపెనీ. ఎన్.ఎల్.సి తన నిర్దేశిత లక్ష్యాలను అధిగమిస్తూ లాభాలబాటన నడుస్తోంది. 2011-12 సం॥లో లాభాలలో వాటాగా, పన్నుల, సుంకాల రూపంలో ప్రభుత్వానికి రూ.1116.53 కోట్లను చెల్లించింది. నికర లాభం రూ.1411.33 కోట్లు. ఇటువంటి కంపెనీలో మరో 5% వాటాలను అమ్మకం జరిపి రూ.470 కోట్లు ఆర్జించాలనేది కేంద్ర ప్రభుత్వ ఆలోచన. ఎన్.ఎల్.సి కి 'మహారత్న' హోదా రావాలంటే ఈ అమ్మకం తప్పనిసరి షరతు! గతంలో ఎన్.డి.ఎ., నేటి యుపిఎ సర్కారులు ఈ వాటాల అమ్మకాల విషయంలో, ప్రభుత్వ సంస్థల వాటాల అమ్మకం విషయం ఒకే వైఖరిలో వున్నాయి. పైకి వీరు ఒకరిపై ఒకరు దుమ్మెత్తి పోసుకొంటున్నా ప్రపంచ బ్యాంకు విధానాల అమలులో వీరిద్దరిదీ ఒకే బాట.

వాటాల అమ్మకం విషయంలో ప్రభుత్వ ప్రతిపాదనలకు మొత్తం తమిళనాడు నిరసన తెలిపింది. ఎన్.ఎల్.సి. ఉద్యోగులు, అధికారులు పోరాటంలో చేరారు. యూనియన్లన్నీ ఏకమైనాయి. అయినా కేంద్ర ప్రభుత్వం మొండిగా ప్రైవేటీకరణకే కట్టుబడి వుండటంతో 3 జూలై 2013 నుండి సమ్మె చేయాలని నిర్ణయించారు. ఎన్.ఎల్.సి. వాటాల అమ్మకం జరపవద్దని రాష్ట్ర ప్రభుత్వం, ముఖ్యమంత్రి కేంద్రానికి లేఖలు వ్రాశారు. అన్ని రాజకీయ పార్టీలు, అన్ని కేంద్ర కార్మిక సంఘాల రాష్ట్ర కమిటీలు నిరసన తెలిపాయి. అయినా కేంద్ర ప్రభుత్వం వాటిని పెడచెవిని పెట్టింది. తన రాష్ట్ర ప్రభుత్వరంగ సంస్థలకు ఈ 5% వాటాలను విక్రయించాలని తమిళనాడు ప్రభుత్వం కేంద్ర ప్రభుత్వాన్ని కోరింది. దీనికి కేంద్ర ప్రభుత్వం సమ్మతించలేదు. పైగా స్ట్రైక్ జరగకుండా హైకోర్టు నుండి స్టే ఆర్డరు పొందింది. ఈ స్థితిలో అధికారులు కొద్దిగా వెనకడుగు వేశారు. ఎన్.ఎల్.సి. లోని 13,000 మంది పర్మినెంటు కార్మికులు, దాదాపు అంతే మొత్తంగా వుండే కాంట్రాక్టు కార్మికులు జూలై 3 రాత్రి 10 గం॥ల నుండి సమ్మె ప్రారంభించారు. కొద్దిమంది అత్యవసర కార్మికులను సమ్మె నుండి మినహాయించారు.

ఎన్.ఎల్.సి నేపథ్యం : కడలూరు జిల్లాలో నైవేలీ లిగ్నైట్ జన్మస్థానం. బొగ్గు కుటుంబంలో తక్కువ ఉష్ణశక్తినిచ్చేది లిగ్నైట్. స్వాతంత్ర్యానికి పూర్వమే ఈ ప్రాంతంలో లిగ్నైట్ వున్నట్లు నివేదికలున్నా వెలికి తీయటానికి ప్రయత్నం జరగలేదు. పైగా లిగ్నైట్ వినియోగంపై సందేహాలు వ్యక్తపరుస్తూ చర్చలు జరిగాయి. ఆ కాలంలో సిఐటియు (ఆవిర్భావ కాలంలో) ప్రధాన కార్యదర్శిగా ఉన్న కా॥ పి.రామమూర్తి మద్రాస్ ప్రెసిడెన్సీలో యం.ఎల్.ఎ గా ఉన్నారు. తూర్పు జర్మనీలో డబ్ల్యు.టి.ఎఫ్ జరిపిన టెక్స్టైల్ సమావేశంలో ఆయన ప్రతినిధిగా పాల్గొన్నారు. జర్మనీలో గనులున్నట్లు, వాటి ద్వారా విద్యుత్ ఉత్పాదన జరుగుతున్నట్లు గమనించారు. ఇండియాకు తిరిగి వచ్చిన తర్వాత ప్రముఖ రైల్వే యూనియన్ నాయకుడు, పార్లమెంటు సభ్యులు ఆయన కా॥ కె.ఆనందన్ నంబియార్తో కల్గి అప్పటి ప్రధానమంత్రి జవహర్ లాల్ నెహ్రూ దృష్టికి నైవేలీ లిగ్నైట్, విద్యుత్ ఉత్పత్తి విషయాలను తీసుకువెళ్ళారు. సేలంలో ప్రారంభించనున్న స్టీల్ ఫ్యాక్టరీకి లిగ్నైట్ను వాడవచ్చుననే నివేదిక జర్మనీ నుండి అందింది. ఈ నేపథ్యంలో 1953 నైవేలీలో ఫైలట్ క్వారీ ప్రారంభమైనది. 1955లో అది

కేంద్ర ప్రభుత్వ ఆధీనంలోకి వచ్చింది. 1956 నుండి ఎన్.ఎల్.సి. కార్పొరేట్ బాడీగా కేంద్ర ప్రభుత్వం క్రింద ఉనికిలోకి వచ్చింది. బ్రిటీష్ కంపెనీ మైనింగ్ నిర్వహణను అధ్యయనం చేసింది. జర్మనీ సాంకేతిక నైపుణ్యం గని నిర్వహణలో ఉపయోగించబడింది. అమెరికా, తదితర దేశాల నుండి పవర్ ప్లాంట్ సాంకేతిక నైపుణ్యం కోసం కేంద్ర ప్రభుత్వం ప్రయత్నించింది. వారెవ్వరూ సహకరించటానికి ముందుకు రాలేదు. సోవియట్ యూనియన్ ముందుకు వచ్చి మొదటి థర్మల్ యూనిట్ నిర్మాణానికి సహాయపడింది. తమిళనాడులో ప్రారంభమైన ఎన్.ఎల్.సి. రాజస్థాన్కు విస్తరించింది. రాజస్థాన్లో బార్పింగర్ మైనింగ్లో 2.1 మిలియన్ టన్నులు, 250 మె.వా. పవర్ స్టేషన్ నడుస్తోంది. అనేక గొప్ప పోరాటాలు ఎన్.ఎల్.సి. లో జరిగాయి. పోలీసు కాల్పుల్లో ప్రాణాలు కోల్పోయిన ఘటనలతో సహా అనేక నిర్బంధాలను ఎన్.ఎల్.సి. కార్మికులు ఎదుర్కొన్నారు.

సంఘీభావం : రాష్ట్ర ప్రజలు, అన్ని ట్రేడ్ యూనియన్లు సమ్మెకు సంపూర్ణ మద్దతునిచ్చాయి. విస్తృతస్థాయిలో పెద్దఎత్తున ప్రదర్శనలు జరిగాయి. ఇన్సూరెన్స్, బ్యాంకింగ్ ఇతర రంగాల ఉద్యోగులు కార్యచరణకు దిగారు. వామపక్ష పార్టీలు రాష్ట్ర వ్యాపిత ప్రదర్శనలు జరిపాయి. 8 జూలైన ఢిల్లీలో జరిగిన సెంట్రల్ ట్రేడ్ యూనియన్ల సదస్సు డిస్ ఇన్వెస్టుమెంటు విధానానికి నిరసన వ్యక్తం చేసింది. కార్మికులందరూ, ప్రత్యేకంగా ప్రభుత్వరంగ సంస్థల కార్మికులు దేశవ్యాప్తంగా నిరసన వ్యక్తం చేయాలని పిలుపు నిచ్చింది. జూలై 9న బి.ఎస్.ఎల్.ఎల్.లోని అన్ని యూనియన్లూ నిరసన ప్రదర్శనలు చేశాయి. కోల్ వర్కర్స్ ఫెడరేషన్ ప్రధాన కార్యదర్శి ప్రధానమంత్రికి లేఖ వ్రాశారు. ప్రభుత్వ విధానాలను విమర్శించారు. నైవేలీలో 9 జూలైన ఎన్.ఎల్.సి. కార్మికులు పెద్ద ప్రదర్శన జరిపారు. 5000 మందిని అరెస్టు చేశారు. జాయింట్ అత్యవసర విధులలో వున్న కార్మికులను సహితం విధుల బహిష్కరించమని పిలుపునిచ్చింది. జూలై 13న 177 మంది జాయింట్ యాక్షన్ కమిటీ నాయకులు నిరవధిక నిరాహార దీక్షను చేపట్టారు. రాష్ట్ర ప్రభుత్వం తన రాష్ట్ర ప్రభుత్వ రంగ సంస్థలకు ఈ అమ్మకాలు జరపాలని ఒత్తిడిని పెంచింది. జూలై 15న భారత ప్రభుత్వ సెక్యూరిటీస్ అండ్ ఎక్స్ట్రెంజ్ బోర్డు (సెబి) రాష్ట్ర ప్రభుత్వ ప్రతిపాదనను అంగీకరించింది. 3.56% వాటాలను షేరు ఒక్కొక్కదానికి రూ.500/-ల వంతున అమ్మడానికి అంగీకారం తెలిపింది.

సిఐటియు అనుబంధ యూనియన్ గౌరవ అధ్యక్షులు, సిపిఐ(యం) రాష్ట్ర కార్యదర్శి ఆయన శ్రీ జి.రామకృష్ణను తమిళనాడు ప్రభుత్వ ముఖ్యమంత్రి పిలిపించి రాష్ట్ర ప్రభుత్వ రంగ సంస్థలు ఎన్.ఎల్.సి వాటాలు కొంటున్నట్లు తెలియపరచారు. ఈ విషయాన్ని జి.రామకృష్ణ జాయింట్ యాక్షన్ కమిటీకి తెలియ పరచారు. జె.ఎ.సి. సమ్మె విరమణకు నిర్ణయించింది. శ్రీ జి.రామకృష్ణ నిరాహార దీక్షలో వున్న కార్మిక నాయకులకు పక్షరసాన్నిచ్చి దీక్షను విరమింపజేశారు.

ఎన్.ఎల్.సి. ఐక్య పోరాటం ప్రైవేటీకరణ వ్యతిరేకంగా జరిగే పోరాటాలకు మార్గదర్శకంగా ఉంటుంది. వాటాలను ప్రైవేటు పెట్టుబడిదారులకు పోకుండా నిరోధించగలిగింది. ఇకపై కేంద్రంలో ఏ ప్రభుత్వం వచ్చినా వాటాలను ఉపసంహరించే సాహసం చేయకుండా ఈ పోరాటం నిరోధించింది.

✱

- పి.రాజారావు

బొగ్గు పరిశ్రమ పరిరక్షణ, కార్మికుల సమస్యలపై ఆందోళనలు

కేంద్ర ప్రభుత్వం బొగ్గు పరిశ్రమలో మరో 10 శాతం వాటాలను ఉపసంహరించడానికి, పబ్లిక్, ప్రైవేట్ భాగస్వామ్యం (పిపిపి) పేరుతో బొగ్గు బ్లాకులను ప్రైవేటీకరించటాన్ని వ్యతిరేకిస్తూ, మరియు కోల్ గేట్ స్కాంలో జరిగిన భారీ కుంభకోణంపై సమగ్ర దర్యాప్తు జరిపించి దోషులను శిక్షించాలని డిమాండ్ చేస్తూ సింగరేణి కాలరీస్ ఎంప్లాయిస్ యూనియన్ (సిఐటియు) పెద్దఎత్తున ఆందోళనా కార్యక్రమాలు నిర్వహించింది. కార్మికులకు పెన్షన్ ను 40% కు పెంచాలని, పదవీ విరమణ చేసిన కార్మికులకు మెడికల్ ఇన్సూరెన్స్ పథకాన్ని అమలు చేయాలని, హైపవర్ కమిటీలో కాంట్రాక్టు కార్మికులకు నిర్ణయించబడిన కనీస వేతనాన్ని అమలు చేయాలని, సింగరేణిలో డిపెండెంట్ ఎంప్లాయిమెంట్ ను పునరుద్ధరించాలని, తదితర 40 డిమాండ్లతో కూడిన మెమోరాండంపై సింగరేణి వ్యాపితంగా సుమారు 25వేల మందికి పైగా కార్మికులతో సంతకాలు చేయించి జూన్ 8న అన్ని మైన్స్ మరియు డిపార్టుమెంట్ల వద్ద కార్మికులు ధర్నా నిర్వహించి, వినతిపత్రాలు సమర్పించారు. యూనియన్లకు అతీతంగా కార్మికులు ఈ కార్యక్రమంలో పాల్గొన్నారు. ఈ సందర్భంగా 18వేల కరపత్రాలు మరియు 2వేల వాల్ పోస్టర్లతో ప్రచారం నిర్వహించారు.

పెర్ఫెక్ట్ (ఇతర అలవెన్స్లు)పై ఆదాయపు పన్నును కోల్ ఇండియా మాదిరిగా సింగరేణిలో కూడా యాజమాన్యమే భరించాలని మరియు 5 లక్షల రూ॥ల వార్షికాదాయం దాటిన కార్మికుల ఆదాయపు పన్ను రిటర్న్స్ ను కార్మికుల తరపున యాజమాన్యమే సమర్పించాలని కోరుతూ అన్ని మైన్స్ మరియు డిపార్టుమెంట్ల వద్ద కార్మికుల సంతకాలు సేకరించి తేది. 03.07.2013న యాజమాన్యానికి వినతిపత్రాలు సమర్పించారు.

సింగరేణి ప్రధాన ఆసుపత్రిలో స్పెషలిస్టు డాక్టర్లను నియమించాలని, ఖాళీగా వున్న సిబ్బంది స్థానాలను వెంటనే భర్తీ చేయాలని, ఆసుపత్రిలో ఇతర సౌకర్యాలను మెరుగుపరచాలని,

పర్మినెంట్ కార్మికుల మాదిరిగానే కాంట్రాక్టు కార్మికులకు, వారి కుటుంబ సభ్యులకు కూడా వైద్య సదుపాయం కల్పించాలని కోరుతూ ది.9.7.20.13న మెయిన్ హాస్పిటల్ వద్ద 18 మందితో ఒకరోజు నిరాహార దీక్ష నిర్వహించారు. నిరాహార దీక్ష శిబిరాన్ని ఆసుపత్రి సిబ్బంది మరియు వైద్యులు సందర్శించి సిఐటియు చేస్తున్న కృషిని అభినందించారు. ఈ సందర్భంగా 3వేల కరపత్రాలు వేశారు.

కొత్తగూడెం కార్పొరేట్ లోని సెంట్రల్ వర్క్ షాపులో కార్మికులు ఆ డిపార్టుమెంట్ లో ఎదుర్కొంటున్న సమస్యలపై సర్వే నిర్వహించి, గ్రూపు మీటింగులు నిర్వహించారు. ఈ కృషిని కొనసాగిస్తున్నారు. మణుగూరు, భూపాలపల్లి, రామగుండం -2, రామగుండం-3, మందమర్రి మరియు శ్రీరాంపూర్ లలో బ్రాంచి మహాసభలు జరిగాయి. నూతన కమిటీలను ఎన్నుకొన్నారు.

✱

- ఎం.నర్సింహారావు

సమైక్య శంఖారావం

24 జూన్ 2013న కొలకత్తాలో కోల్ ఫెడరేషన్ల సదస్సు జరిగింది. బొగ్గు పరిశ్రమలో 10% వాటాల అమ్మకాన్ని వెంటనే కేంద్ర ప్రభుత్వం నిలుపుదల చేయాలని, లేకపోతే దేశవ్యాపితంగా బొగ్గు ఉత్పత్తి, పంపిణీలను ఆపివేస్తామని హెచ్చరించాయి. ఈ సదస్సులో 500 మందికి పైగా బొగ్గు పరిశ్రమలోని ట్రేడ్ యూనియన్ నాయకులు పాల్గొన్నారు. ఈ సదస్సు చేసిన తీర్మానంలో పెట్టుబడుల ఉపసంహరణ నిలుపుదల చేయాలనే డిమాండ్ తో పాటు బొగ్గు కార్మికులు అనేక ఇతర డిమాండ్లు వున్నాయి. కేంద్ర కోల్ మంత్రి శ్రీ ప్రకాష్ జైస్వాల్ ఆహ్వానం మేరకు గుర్తింపు పొందిన 5 కోల్ ఫెడరేషన్ల నాయకులు 23 జూన్ 2013న న్యూఢిల్లీలో మంత్రితో సమావేశమైనారు. వెంటనే బొగ్గు పరిశ్రమలో పెట్టుబడుల ఉపసంహరణను నిలిపివేయాలని డిమాండ్ చేశారు. తర్వాత 31 జూలై 2013న మరో మీటింగ్ కూడా జరిగింది. ✱

నల్ల రిబ్బన్స్ తో నెల్లూరులో

108 ఉద్యోగులు తమ న్యాయమైన సమస్యలను పరిష్కరించాలని సిఐటియు ఆధ్వర్యంలో ముఖానికి నల్ల రిబ్బన్స్ కట్టుకొని నెల్లూరు కలెక్టర్ కార్యాలయం వరకు ప్రదర్శన, ధర్నా నిర్వహించారు. పెరుగుతున్న ధరలకు అనుగుణంగా కనీస వేతనం రూ.15వేలు ఇవ్వాలని, 8 గం॥ల పని దినం అమలు చేయాలని, 108 సర్వీసుల నిర్వహణ బాధ్యతను ప్రభుత్వమే తీసుకోవాలని సిఐటియు ప్రధాన కార్యదర్శి అజయ్ కుమార్ డిమాండ్ చేశారు. యాజమాన్యం సమ్మెలో పాల్గొన్న ఉద్యోగులపై పోలీసులను పెట్టి వారిని భయపెట్టేదానికి ప్రయత్నం చేస్తున్నదని, ఇటువంటి విధానాలను విడనాడాలన్నారు. ప్రత్యామ్నాయ ఏర్పాట్లు చేస్తున్నామంటూ అనుభవం లేని వారితో 108 సర్వీసులను తిప్పుతున్నారు. ఫలితంగా అనేక సమస్యలు ఎదురవుతున్నాయి కనుక ప్రభుత్వం స్పందించి వారి సమస్యలను వెంటనే పరిష్కరించాలని డిమాండ్ చేశారు.

108 ఎంప్లాయిస్ సిఐటియులో చేరిక

108 ఎంప్లాయిస్ యూనియన్ నెల్లూరు జిల్లా అధ్యక్ష

108 ఉద్యోగుల నిరసన

కార్యదర్శులు బి.కిరణ్ కుమార్, కె.మహేష్ మాట్లాడుతూ జిల్లాలో ఇప్పటివరకు 108 ఉద్యోగులు ఎఐటియుసి అనుబంధంగా ఉన్నారని, రాష్ట్ర వ్యాపితంగా సిఐటియు అనుబంధంగా 108 ఉద్యోగులు కొనసాగుతున్నందున నెల్లూరు జిల్లాలో కూడా పూర్తిస్థాయిలో సిఐటియు అనుబంధంగా కొనసాగుతామని తెలియజేశారు. ఈ మేరకు జిల్లా కమిటీ నిర్ణయం తీసుకున్నదని తెలియజేశారు. ప్రభుత్వం స్పందించి సమస్యలు పరిష్కరించే వరకు సమ్మె కొనసాగుతుందని తెలియజేశారు. రాష్ట్ర వ్యాపితంగా కూడా సిఐటియు ఆధ్వర్యంలోనే సమ్మె కొనసాగుతున్నదని 108లో ఇక ఏ యూనియన్ లేదని తెలియజేశారు.

ఈ కార్యక్రమంలో మెడికల్ & హెల్త్ యూనియన్ జిల్లా ఇన్ ఛార్జి ఎన్.సతీష్ కుమార్, సిఐటియు జిల్లా కార్యదర్శి కె.పెంచల నర్సయ్య, ఆటో వర్కర్స్ యూనియన్ జిల్లా కార్యదర్శి జె.లక్ష్మి నర్సయ్య, శ్రామిక మహిళా జిల్లా కార్యదర్శి ఎస్.కె.రెహనా బేగమ్, 108 నాయకులు నాగరాజు, మహేష్, రాజేష్, పురుషోత్తం, బషీర్ తదితరులు పాల్గొన్నారు. ✱

మున్సిపల్ కార్మికుల సమస్యల పరిష్కారానికై దశల వారీ పోరాటం

ఆదివారం, జాతీయ పండుగలలో పనులు బంద్ కు నిర్ణయం

మున్సిపల్ కార్మికుల, ఉద్యోగుల సమస్యల పరిష్కారానికై దశల వారీ ఆందోళనలు చేయాలని ఆగస్టు 25, 26 తేదీల్లో సుందరయ్య విజ్ఞాన కేంద్రంలో కా॥ కాకర్లమూడి సామ్రాజ్యం అధ్యక్షతన ఎ.పి. మున్సిపల్ వర్క్స్ & ఎంప్లాయిస్ యూనియన్ విస్తృత స్థాయి సమావేశాలు నిర్ణయించాయి. కాంట్రాక్టు లేబర్ చట్టం ప్రకారం లేబర్ కమిషన్ ఉత్తర్వులు ఎల్.ఆర్.నెం.ఎస్.1/1653/2013, తేది.05.06.2013 ప్రకారం ఆదివారం రోజు సెలవు, జాతీయ పండుగ సెలవులు ఇవ్వాలి. కాని రాష్ట్ర వ్యాప్తంగా కొన్ని మున్సిపాలిటీల్లో మాత్రమే వారంతపు సెలవులు, జాతీయ పండుగ సెలవులు ఇస్తున్నారు. అత్యధిక మున్సిపాలిటీలలో ఆదివారం ఒకపూట, గురువారం ఒక పూట సెలవు మాత్రమే ఇస్తున్నారు. రాష్ట్రంలోని మున్సిపాలిటీలు, మున్సిపల్ కార్పొరేషన్లలో ఒకపూట సెలవుకు కార్మికులు అంగీకరించ రాదని, అధికారులు చట్ట ప్రకారం వారంతపు సెలవులు, జాతీయ పండుగ సెలవులు ఇవ్వకుంటే ఆదివారం, జాతీయ పండుగ రోజుల్లో పని బంద్ చేయాలని విస్తృత స్థాయి సమావేశాలు నిర్ణయించాయి.

దీంతోపాటు దశల వారీ ఆందోళనా కార్యక్రమాలను రూపొందించారు. 2013 సెప్టెంబర్ 1-8 వరకు అన్ని జిల్లాల్లో జిల్లా స్థాయి విస్తృత సమావేశాలు జరపాలని, 2013 సెప్టెంబర్ 12, 13, 14 తేదీల్లో స్థానిక సమస్యలపై ఆందోళనలు చేయాలని, సెప్టెంబర్ 10 నుండి 22 వరకు పి.ఎఫ్., ఇ.ఎస్.ఐ. అమలులో లోపాలు, జాప్యం, వేతన బకాయిలు సమస్యలతో పాటు కనీస వేతనం రూ.12,500/-లకు పెంపు, డి.ఏ. అమలు, కాంట్రాక్టు కార్మికులు, స్కూలు స్వీపర్లను పర్మినెంట్ చేయాలని, పర్మినెంట్ ఉద్యోగులకు వెంటనే పి.ఆర్.సి. పైనల్ చేయాలని, ఆ లోపు ఐ.ఆర్. ప్రకటించాలని, జి.పి.ఎఫ్ ఖాతాలు తెరవాలని, హెల్త్ కార్డులు ఇవ్వాలని, ఇతర డిమాండ్ల పరిష్కారం కోరుతూ అన్ని కేటగిరీల ఉద్యోగులలో విస్తృతంగా సంతకాల సేకరణ జరపాలని, 2013 సెప్టెంబర్ 25న ఛలో హైదరాబాద్ డిఎంఏ ఆఫీసు ముట్టడి చేసి సేకరించిన సంతకాలను హైదరాబాద్ కు తీసుకొచ్చి డిఎంఏ కి సమర్పించాలని, అదే రోజు సమ్మె నోటీసు కూడా ఇవ్వాలని నిర్ణయించారు.

అవకాశవాద పార్టీలను తిప్పికొట్టాలి

ఎ.పి.మున్సిపల్ వర్క్స్ & ఎంప్లాయిస్ సంఘం విశాఖ బహిరంగ సభలో ప్రధాన కార్యదర్శి పాలిడుగు భాస్కర్



రాష్ట్ర విభజనకు కారణమైన రాజకీయ పార్టీలే సమైక్యంధ్ర పోరాటాలకు నాయకత్వం వహించి ప్రజలను మోసం చేస్తున్నాయని, అటువంటి పార్టీలు, నేతల వైఖరిని ఎండగట్టి అవకాశవాద రాజకీయాలను తిప్పికొట్టాలని ఎ.పి. మున్సిపల్ వర్క్స్ & ఎంప్లాయిస్ యూనియన్ రాష్ట్ర ప్రధాన కార్యదర్శి పాలిడుగు భాస్కర్ పిలుపునిచ్చారు. జీవీ ఎం.సీ ఎంప్లాయిస్ యూనియన్ విశాఖలోని గురజాడ కళాక్షేత్రంలో నిర్వహించిన 'నేటి రాష్ట్ర రాజకీయ పరిణామాలు - ఉద్యోగులు, కార్మికుల కర్తవ్యాల' పై బహిరంగ సభకు ఆయన ముఖ్య అతిథిగా విచ్చేశారు. కార్మికుల సమస్యలు పరిష్కారం కావాలంటే సంఘటిత పోరాటాలు అవసరమన్నారు. కొన్ని కార్మిక సంఘాలు రెండు ప్రాంతాల్లో రెండు రకాల విధానాలతో కార్మికుల ఐక్యతను విచ్ఛిన్నం చేస్తోందని ఆరోపించారు. కార్మికులను భ్రమల్లో పెట్టి లాభపడాలన్న కార్మిక సంఘాలపై అప్రమత్తంగా ఉండాలని కోరారు. కాంగ్రెస్, టిడిపి, వైకాపా, బిజెపి కార్మిక ప్రయోజనాలు హరించే పార్టీలే తప్ప

హక్కులను పరిరక్షించేవి మాత్రం కావన్నారు. రాష్ట్రాలు చిన్నవిగా ఉంటే ప్రజా పోరాటాలను అణచివేసి తమ ప్రయోజనాలు కాపాడు కోవచ్చనే బహుళజాతి సంస్థల ఉచ్చులో కాంగ్రెస్, టిడిపి, వైకాపా, బిజెపి, టిఆర్ఎస్ లు పడ్డాయన్నారు.

కార్యక్రమానికి అధ్యక్షత వహించిన జీవీఎంసీ ఎంప్లాయిస్ యూనియన్ అధ్యక్షులు జి.సుబ్బారావు మాట్లాడుతూ తమ స్వార్థ ప్రయోజనాల కోసం కాంగ్రెస్ పార్టీ రాష్ట్ర విభజనకు సిద్ధ పడిందన్నారు.

యూనియన్ ప్రధాన కార్యదర్శి పి.వెంకటరెడ్డి మాట్లాడుతూ సమైక్యంధ్ర కోసం పదవులకు రాజీనామాలు చేస్తున్న మంత్రులు, ఎమ్మెల్యేలు పార్టీలకు కూడా రాజీనామాలు చేసి తమ చిత్తశుద్ధిని నిరూపించుకోవాలని కోరారు. యూనియన్ కోశాధికారి ఇందీవర, యూనియన్ నాయకులు కె.శ్రీనివాసరావు, టి.నూకరాజు, ఎస్.రమణ, యు.రాజు, ఎం.నాగేశ్వరరావు, తదితరులు పాల్గొన్నారు.

వి.ఆర్.ఏ. ల సమస్యల పరిష్కారం కోసం దశల వారీ ఆందోళనలు



వి.ఆర్.ఏ. ల సంఘం రాష్ట్ర విస్తృత సమావేశం ఆగస్టు 20న హైదరాబాద్‌లో సుందరయ్య విజ్ఞాన కేంద్రంలో రాష్ట్ర అధ్యక్షులు ఎన్.పెద్దన్న అధ్యక్షతన జరిగింది. గ్రామ రెవిన్యూ సహాయకులను 4వ తరగతి ఉద్యోగులుగా గుర్తించాలని, కనీస వేతనం 10వేలకు పెంచాలని, సిసిఎల్ఎ సిఫారసులను వెంటనే అమలు చేయాలని, రిటైర్మెంట్ బెనిఫిట్స్ కల్పించాలని, అర్హత కలిగిన వారికి వి.ఆర్.ఏ. అటెండర్, వాచ్‌మెన్ ప్రమోషన్స్ ఇవ్వాలని ఇతర సమస్యలను వెంటనే పరిష్కరించాలని కోరుతూ ఆందోళనలు చేపట్టాలని కమిటీ పిలుపునిచ్చింది. సెప్టెంబర్ 10 వరకు మండలాల్లో వి.ఆర్.ఏ. లతో సంతకాల సేకరణ, సెప్టెంబర్ 16న ఆర్.డి.ఓ. కేంద్రాల్లో ప్రదర్శన, ధర్నాలు; సెప్టెంబర్ 23న కలెక్టరేట్ల ముట్టడి, ప్రభుత్వం అప్పటికి స్పందించకుంటే అక్టోబర్ మొదటి వారంలో సిసిఎల్ఎ కార్యాలయం దిగ్బంధం చేయాలని, దశల వారీగా ఈ ఆందోళనలను జయప్రదం చేయాలని వి.ఆర్.ఏ.ల రాష్ట్ర కమిటీ పిలుపునిచ్చింది.

రాష్ట్ర విస్తృత సమావేశానికి ముఖ్య అతిథిగా సిఐటియు రాష్ట్ర అధ్యక్షులు ఎం.సాయిబాబు పాల్గొని మాట్లాడుతూ దేశంలో ఏర్పడిన మొట్టమొదటి భాషా ప్రయుక్త రాష్ట్రాన్ని ముక్కలు చేసిన అప్రతిష్టను కాంగ్రెస్ మూటగట్టుకోబోతున్నదని, మిగిలిన బూర్జువా, భూస్వామ్య, ప్రతిపక్ష పార్టీలు తమ అవకాశవాద రాజకీయాలతో ఈ విచ్ఛిన్నంలో తమ వంతు పాత్రను పోషిస్తున్నాయన్నారు. కేంద్రం, రాష్ట్రంలో అధికారంలో ఉన్న కాంగ్రెస్ సమస్యను సృష్టించి, నానబెట్టి ప్రతిష్టంభన సృష్టిస్తే, తెలుగు దేశం, వైఎస్ఆర్‌సిపి లు సృష్టమైన అభిప్రాయాలు చెప్పకుండా సమస్యను జటిలం చేస్తున్నాయన్నారు. పార్టీల

నాయకులు ప్రాంతాల వారీగా వేర్వేరు వైఖరులను తీసుకొని అనైక్యతను పెంచి పోషిస్తున్నాయని, ప్రజలను, ఉద్యోగులను పావులుగా వాడుకొంటున్నాయని, దీని ఫలితంగా రాష్ట్రంలో అసంతృప్తులు, ఆందోళనలు, నమ్మెలు తప్పని పరిస్థితి ఏర్పడిందన్నారు.

ప్రత్యేక రాష్ట్ర ఏర్పాటు ప్రకటన తెలంగాణా ప్రాంతంలో ఉత్సాహాన్ని కలిగించితే, సీమాంధ్ర ప్రాంతంలో నిరసనలకు, ఆగ్రహానికి కారణమైంది. గతంలో తెలంగాణాలో ఉద్యమాలు తీవ్రంగా జరిగితే, ఇప్పుడు రాష్ట్రం సమైక్యంగా ఉండాలని కోస్తూ, రాయలసీమలో ఉధృతంగా జరుగుతున్నాయి. ఈ ఉద్యమాల వల్ల ప్రజల సమస్యలు వి.ఆర్.ఏ. లాంటి చిన్న ఉద్యోగుల సమస్యలు పరిష్కారానికి నోచుకోవడం లేదు. విఆర్‌ఏ సంఘ నాయకులతో ప్రభుత్వం సిసిఎల్ఎ సమక్షంలో చర్చలు జరిపి వేతనాలు పెంచుతామని చెప్పి నేటికి 6 నెలలు గడిచినా సిసిఎల్ఎ సిఫార్సులను ప్రభుత్వం నిర్లక్ష్యం చేయడం దుర్మార్గం. ప్రాంతాలు వేరైనా వేతనాల పెంపు, ఇతర సమస్యల పరిష్కారం కొరకు వి.ఆర్.ఏ.లు ఐక్యంగా పోరాడాలని, వి.ఆర్.ఏ.ల పోరాటాలకు సిఐటియు అండ ఎప్పుడూ ఉంటుందని తెలిపారు.

ఈ సమావేశంలో రాష్ట్ర అధ్యక్షులు ఎన్.పెద్దన్న, ప్రధాన కార్యదర్శి వంగూరు రాములు, సహాధ్యక్షులు మోసంగి అంజయ్య, ఉపాధ్యక్షులు పాలడుగు భాస్కర్, కార్యదర్శులు బాలనర్సయ్య, రామకృష్ణ, పాపారావు, అమరుద్దీన్, దయాసాగర్, కొండయ్య, మధు, జి.ధైర్యం, బి.వెంకటరత్నం, ప్రభాకర్, రాజు, శ్రీనివాస్, లచ్చయ్య, 22 జిల్లాల నుండి అన్ని రెవిన్యూ డివిజన్స్ అధ్యక్ష, ప్రధాన కార్యదర్శులు ఈ విస్తృత సమావేశంలో పాల్గొన్నారు.✽

ఓల్డ్‌టౌన్ డిష్ కనెక్షన్ లిస్టు కాంట్రాక్టు రద్దు చేయకపోతే విద్యుదు బహిష్కరిస్తాం

కర్నూలు నగరంలో విద్యుత్ శాఖలోని ఓల్డ్‌టౌన్ సెక్షన్‌కు సంబంధించిన డిష్ కనెక్షన్ లిస్టు కాంట్రాక్టు తక్షణమే రద్దు చేయాలని విద్యుత్ జాయింట్ యాక్షన్ కమిటీ ఆధ్వర్యంలో ఓల్డ్‌టౌన్ సెక్షన్ ముందు ధర్నా నిర్వహించారు. తేది.30.7.2013 న ఓల్డ్ టౌన్ సెక్షన్ విద్యుత్ జాయింట్ యాక్షన్ కమిటీ ధర్నా నిర్వహించింది. కాంట్రాక్టర్లు కుమ్మక్కై సంస్థ సొమ్ములను దోచుకోవడానికి నగరంలో మోడ్రన్ సిటీ పేరుతో డిష్ కనెక్షన్ లిస్టు ఆపరేట్ చేయడానికి ఒక్కొక్క సెక్షన్ పరిధిలో డివిజనల్ ఇంజనీరు పరిధిలో శాంక్షన్ వచ్చే విధంగా 25వేల రూపాయలు కాంట్రాక్టు ఇవ్వడం జరిగింది. ఈ కాంట్రాక్టును ఆడ్డుకుంటామని నాయకులు చెప్పారు. సంస్కరణలు విద్యుత్ రంగంలో అమలు



జరిగిన తరువాత మీటర్ రీడింగ్, మీటర్ ఫిట్టింగ్, ట్రాన్స్‌ఫార్మర్స్ దగ్గర ఎర్రింగ్, ఓపెన్ వైరింగ్, ఫెన్సింగ్ తదితర పేర్లతో కాంట్రాక్టర్లు, అధికారులు కుమ్మక్కవుతున్నారు. వీటికి వ్యతిరేకంగా ఐక్యంగా ఆందోళనలు చేపట్టాలని పిలుపునిచ్చారు. ✽

మధ్యాహ్నభోజన కార్మికులకిచ్చిన హామీల అమలుకై ధర్మాలు



సరఫరా చేయాలని, మంత్రి హామీలు వెంటనే అమలు చేయాలని కార్మికులు డిమాండ్ చేశారు.

నిజామాబాద్ జిల్లాలోని మధ్యాహ్న భోజన పథకం కార్మికుల నమన్యలు పరిష్కరించాలని డిమాండ్ చేస్తూ ఆంధ్రప్రదేశ్ మధ్యాహ్న భోజన పథకం కార్మికుల

మధ్యాహ్న భోజన పథక కార్మికులకు మార్చి 22న 'ఛలో హైదరాబాద్' సందర్భంగా విద్యాశాఖా మంత్రి ఇచ్చిన హామీల అమలుకై రాష్ట్ర వ్యాప్తంగా ఆగస్టు 5న 16 జిల్లా కేంద్రాలలో ధర్మాలు నిర్వహించారు. ధర్మాలో 352 మండలాల నుండి 7,525 మంది కార్మికులు పాల్గొన్నారు.

సాక్షాత్తు మంత్రే ఇచ్చిన హామీలు 4 నెలలైనా అమలు చేయకపోవడం మధ్యాహ్న భోజన పథకంపై రాష్ట్ర ప్రభుత్వ నిర్లక్ష్యానికి నిదర్శనం. హామీలు అమలు చేయకపోగా, అధికారులు వారానికి 2 కోడిగుడ్లు పెట్టాలని కార్మికులను వేధిస్తున్నారు. అక్రమంగా తొలగిస్తున్నారు. స్వచ్ఛంద సంస్థలకు పథకాన్ని అప్పగించాలని నెల్లూరు, అనంతపూర్లలో ప్రయత్నించారు. వీటన్నింటినీ నిరసిస్తూ ధర్మాలు జరిగాయి.

పెరుగుతున్న ధరలకనుగుణంగా మెనూ ఛార్జీలు పెంచాలని, 2వ గ్రుడ్డుకు బడ్డెట్ కేటాయించాలని, వంటకు అవసరమైన గ్యాస్ను సబ్సిడీపై ఇవ్వాలని, అవసరమైన సరుకులు ప్రభుత్వమే

యూనియన్ (సిఐటియు) ఆధ్వర్యంలో ఆగస్టు 8వ తేదీన డి.ఇ.ఓ. కార్యాలయం ముందు ధర్మా నిర్వహించారు.

జిల్లాలో సకాలంలో బిల్లులు అందక కార్మికులు అనేక ఇబ్బందులు ఎదుర్కొంటున్నారు. సుమారు కోటి ఇరవై లక్షల రూపాయల బిల్లులు పెండింగ్లో వున్నాయి. వాటిని వెంటనే విడుదల చేయాలని, గుడ్లకు అయ్యే ఖర్చును ప్రభుత్వమే భరించాలని, పెంచిన రేట్లను, వేతనాలను వెంటనే విడుదల చేయాలని, అధికారులు కార్మికులతో ప్రతినెల జాయింట్ మీటింగ్ నిర్వహించాలని, అక్రమ తొలగింపులు ఆపాలని డిమాండ్ చేస్తూ ధర్మా నిర్వహించారు. అనంతరం పై సమస్యలపై వినతిపత్రాన్ని డి.ఇ.ఓ. కు సమర్పించారు. ఈ కార్యక్రమంలో యూనియన్ నిజామాబాద్ జిల్లా అధ్యక్ష ప్రధాన కార్యదర్శులు డి.భారతి, టి.చక్రపాణి, సిఐటియు జిల్లా కమిటీ సభ్యులు పి.వెంకటేశ్, నాయకులు జక్క సుజాత, ఎస్.జాన్ తదితరులు పాల్గొన్నారు.

కర్నూలు సాయి రాయలసీమ పేపర్ మిల్స్ అక్రమ లాకౌట్ ఎత్తివేయాలి

కర్నూలు నగరంలోని సాయి రాయలసీమ పేపర్ మిల్స్ యాజమాన్యం ది.10.07.2013 నుండి అక్రమ లాకౌట్ ప్రకటించింది. లాకౌట్ తరువాత యాజమాన్యం అక్రమంగా 9 మంది నాయకులను సస్పెండ్ చేసింది. 20 మంది కార్మికులకు చార్జి మెమోలు ఇచ్చింది. యాజమాన్యం పర్మినెంట్ కార్మికులకు 4 మాసాలుగా, కాంట్రాక్టు కార్మికులకు 5 మాసాలుగా, ట్రైనీ కార్మికులకు 5 మాసాలుగా వేతనాలు చెల్లించలేదు. 2012 మార్చి నుండి కార్మికుల పి.ఎఫ్ ఖాతాకు బకాయిలు సుమారు 40 లక్షలు చెల్లించాలి. 50 మంది పదవీ విరమణ చేసిన కార్మికులకు గ్రాట్యుటీ సుమారు కోటియాభై లక్షలు చెల్లించాలి. పై సమస్యలపై 18.6.2013న జె.సి.ఎల్ గారి దగ్గర జరిగిన చర్చల్లో ఒక నెల వేతనం ఒకటవ తేదీలోపల చెల్లిస్తామని, మిగిలిన అంశాలను

10.7.2013న పరిష్కరిస్తామని యాజమాన్యం హామీ ఇచ్చింది. కానీ యాజమాన్యం వేతనాలు ఇవ్వకపోగా చట్టవిరుద్ధంగా లాకౌట్ ప్రకటించింది. అక్రమ లాకౌట్, సస్పెన్షన్ ఎత్తివేయాలని, వేతనాలు, పి.ఎఫ్., గ్రాట్యుటీ బకాయిలు చెల్లించాలని, ఎస్.ఆర్.పి.ఎం. స్టాఫ్ అండ్ వర్కర్స్ యూనియన్ 11.07.13న కర్నూలు లేబర్ ఆఫీసు దగ్గర ధర్మా, 12.7.2013న కలెక్టరేట్ వద్ద ప్రదర్శన, ధర్మా; 13.7.2013న ఫ్యాక్టరీ గేటు ముందు ధర్మా నిర్వహించింది.

జూలై 15 నుండి జె.సి.ఎల్. గారి సమక్షంలో పలు దఫాలుగా చర్చలలో యాజమాన్యం మొండి వైఖరి ప్రదర్శిస్తున్నది. కావున ఆగస్టు 26 నుండి ఫ్యాక్టరీ గేటు దగ్గర రిలే నిరాహారదీక్షలు నిర్వహిస్తున్నారు.

బేవరేజీ కార్పొరేషన్ హమాళీల సమస్యలు పరిష్కరించాలి



విశాఖలో



కడపలో

ఎ.పి బేవరేజీ కార్పొరేషన్ హమాళీలు కూలిరేట్లు పెంచాలని, టెండర్ విధానాన్ని రద్దు చేయాలని కోరుతూ రాష్ట్ర వ్యాప్తంగా ఆందోళనలు చేపట్టారు. ఉన్న ఉపాధికి గండి కొట్టేలా ప్రభుత్వం తెచ్చిన టెండర్ విధానం ఆపాలని కోరుతూ పెద్దఎత్తున నిరసనలు చేపట్టారు.

విశాఖ

ఎ.పి బేవరేజీ బాట్లింగ్ కంపెనీ డిపోలో గుత్తేదారు వ్యవస్థను రద్దు చేయాలని సిటు సీనియర్ నాయకుడు బలివాడ వెంకటరావు డిమాండ్ చేశారు. విశాఖ జిల్లా జెర్రిపోతులపాలెం బేవరేజీ డిపోలో బిస్లర్ సీసాల దిగుమతి, ఎగుమతులను కార్మికులకు అప్పగించకుండా గుత్తేదారుకు అప్పగించడాన్ని నిరసిస్తూ కార్మికులు డిపో ఎదుట ఆందోళన చేశారు. వెంకటరావు మాట్లాడుతూ వేతనాలు పెంచాలని డిపో కార్మికులు గతంలో ఆందోళన చేయడంతో, యాజమాన్యం కక్షసాధింపు ధోరణితో వ్యవహరిస్తోందని ఆరోపించారు. అందువల్లనే బిస్లర్ సీసాల ఎగుమతి, దిగుమతుల పనులను గుత్తేదారుకు కట్టబెట్టిందని ఆవేదన వ్యక్తం చేశారు. గుత్తేదారు వ్యవస్థను రద్దు చేసి కార్మికులకు న్యాయం చేసేవరకు ఆందోళన సాగిస్తామని వెంకటరావు హెచ్చరించారు. సంఘ నాయకులు ఇ.వెంకట రమణ, ఎం.రాము, జి.ధనరాజు, అచ్చిబాబు, పెద అప్పారావు పాల్గొన్నారు.

నల్లగొండ

తమ పొట్టలుగొట్టే టెండర్ విధానాన్ని రద్దు చేయాలని డిమాండ్ చేస్తూ బేవరేజీ కార్పొరేషన్ హమాళీలు సిఐటియు ఆధ్వర్యంలో నల్లగొండ సమీపంలోని బాట్లింగ్ కంపెనీ గోడౌన్ ఎదుట ధర్నా నిర్వహించారు. ఈ సందర్భంగా సిఐటియు డివిజన్ అధ్యక్షులు దండెంపల్లి సత్తయ్య మాట్లాడారు. రాష్ట్ర వ్యాప్తంగా



నల్లగొండలో


2500 మంది హమాళీ కార్మికులు పనిచేస్తున్నారని, డిస్టిలరీ యాజమాన్యానికి ప్రభుత్వం తొత్తుగా మారి టెండర్ విధానాన్ని ప్రవేశపెట్టి కార్మికుల పొట్టలు గొట్టేందుకు కుట్రలు పన్నుతుందని ఆరోపించారు. కార్మికులకు కనీస సౌకర్యాలు కల్పించడం లేదన్నారు. వారికి పనిభద్రత లేకుండా చేస్తుందన్నారు. ఎఫ్.సిఐ హమాళీల తరహాలోనే పిఎఫ్, గుర్తింపు కార్డులు, జనశ్రీ బీమా పథకం, బోనస్, దహన సంస్కారాలకు ఆర్థిక సహాయం అందించాలని డిమాండ్ చేశారు. టెండర్ల విధానం రద్దు చేయాలని ఆగస్టు 6న కార్పొరేషన్ ఎం.డి. కార్యాలయం ఎదుట నిర్వహించే టెండర్లను అడ్డుకుంటామని తెలిపారు. ఈ కార్యక్రమంలో సిఐటియు నాయకులు గంటపంగి అంజయ్య, కొండ్రు సైదులు, కొండ్ర జానయ్య, వనపర్తి సైదులు, చల్లా యాదయ్య, మల్లయ్య, రాంబాబు తదితరులు పాల్గొన్నారు.

కడప

రాష్ట్ర ప్రభుత్వానికి అత్యంత ఆదాయాన్ని అందిస్తున్న బేవరేజీ కార్పొరేషన్లో పనిచేస్తున్న హమాళీల సమస్యలు పరిష్కరించడానికి చొరవ చూపకపోవడం దుర్మార్గమని కడప జిల్లా సిఐటియు జిల్లా కార్యదర్శి శివశంకర్ ప్రభుత్వాన్ని విమర్శించారు. మద్యం డిపోలో పనిచేస్తున్న హమాళీల న్యాయమైన సమస్యలు పరిష్కరించాలని డిమాండ్ చేస్తూ జిల్లా కలెక్టర్ కార్యాలయం ఎదుట సిఐటియు నాయకత్వాన ప్రభుత్వ దిష్టిబొమ్మను దహనం చేశారు. ఈ సందర్భంగా శివశంకర్ మాట్లాడుతూ అందరికీ పి.ఎఫ్., ఇ.ఎస్.ఐ., ప్రమాద బీమా, పెన్షన్ సౌకర్యం కల్పించాలని, పెరిగిన ధరలకు అనుగుణంగా దిగుమతి రేట్లు పెంచాలని డిమాండ్ చేశారు. పని ప్రదేశంలో విశ్రాంతి గది, మంచినీరు, బాత్‌రూమ్లు ఏర్పాటు చేయాలని కోరారు. అర్హులైన వారికి ఇళ్ల స్థలాలు, రేషన్ కార్డులు ఇవ్వాలన్నారు. ఒకవైపు సమస్యలపై ఆందోళన చేస్తుంటే మరోవైపు హమాళీలు ఉపాధి కోల్పోయే విధంగా దిగుమతి కోసం మద్యం కంపెనీలతో టెండర్ ప్రకటన ఇవ్వడం దారుణమని పేర్కొన్నారు. సమస్యలు పరిష్కరించకపోతే ఆందోళనలను మరింత ఉధృతం చేస్తామని హెచ్చరించారు. కార్యక్రమంలో ఐఎంఎల్ డిపో నాయకులు రాజా, సంజయ్య, వెంకటసుబ్బయ్య తదితరులు పాల్గొన్నారు.

ఎ.పి. పేపర్ మిల్స్ స్టాఫ్ & వర్కర్స్ యూనియన్ 13వ మహాసభ

ఎ.పి. పేపర్ మిల్స్ స్టాఫ్ & వర్కర్స్ యూనియన్ 13వ మహాసభ రాజమండ్రిలో కా. పోలిన వెంకటేశ్వరరావు అధ్యక్షతన జరిగినది. ఇటీవలి కాలంలో మరణించిన వారికి ముందుగా సంతాపం ప్రకటించారు. మహాసభలో ముఖ్య అతిథిగా పాల్గొన్న సిఐటియు జిల్లా కార్యదర్శి టి.అరుణ్, ఎస్.ఎస్.మూర్తి మాట్లాడుతూ కార్మిక హక్కులను కాపాడవలసిన ప్రభుత్వాలే కార్మిక హక్కులను కాలరాస్తూ యాజమాన్యాలకు కొమ్ముకాస్తున్నాయని విమర్శించారు. రిలయన్స్కు అడిగిందే తడవుగా ఆయిల్ ధరలను పెంచేసిన కేంద్ర ప్రభుత్వం కార్మికులకు పి.ఎఫ్ వడ్డీరేటును పెంచకపోగా తగ్గించేశారని, పెన్షన్ సౌకర్యాలను కుదించేశారని విమర్శించారు. కార్మికవర్గం ఐక్య పోరాటాల ద్వారా ఈ విధానాలను తిప్పి కొట్టాలని పిలుపునిచ్చారు. యూనియన్ ప్రధాన కార్యదర్శి వాసంశెట్టి రాము కార్యకలాపాల నివేదికను ప్రవేశపెట్టారు. కోశాధికారి ఎస్.సోమేశ్వరరావు యూనియన్ జమ



ఖర్చుల నివేదికను ప్రవేశపెట్టగా మహాసభ ఏకగ్రీవంగా ఆమోదించింది.

నూతన అధ్యక్షులుగా టి.వీరభద్రరావు, ప్రధాన కార్యదర్శిగా వాసంశెట్టి రాము, ఉపాధ్యక్షులుగా టి.అరుణ్, పోలిన వెంకటేశ్వరరావు, కోశాధికారిగా ఎస్.సోమేశ్వరరావులతో పాటు మొత్తం 25 మంది ఆఫీసు బేరర్లను, 35మంది వర్కింగ్ కమిటీని మహాసభ ఎన్నుకుంది. గౌరవ అధ్యక్షులుగా బి.బి.నాయుడును ఎన్నుకున్నారు.

పోరాటాల ద్వారానే కార్మిక హక్కులు సాధించుకోగలం



యునైటెడ్ ఎలక్ట్రిసిటీ ఎంప్లాయిస్ యూనియన్ నెల్లూరు నగర 7వ మహాసభ ఆగస్టు 4న జరిగింది. నగర సిఐటియు అధ్యక్షులు ఎస్.మురళి కృష్ణ జెండా ఆవిష్కరించారు. మహాసభకు ముఖ్య అతిథిగా యుఇఇయు రాష్ట్ర అధ్యక్షులు దుగ్గిరాల సూరిబాబు పాల్గొని మాట్లాడుతూ కార్మికులు తమ హక్కుల సాధన కొరకు పోరాటాలు చేయాలని, పోరాటాలు చేయకుండా సమస్యలు పరిష్కారం కావని, నేడు ప్రభుత్వ విధానాలు కార్మికవర్గానికి వ్యతిరేకంగా ఉన్నాయని, కార్మిక చట్టాలను మేనేజ్మెంట్లకు అనుకూలంగా సవరిస్తున్నారు. ఆ విధానాలను తిప్పికొట్టాలంటే కార్మికులు చైతన్యవంతులై సమైక్య పోరాటాలకు సిద్ధపడాలని పిలుపునిచ్చారు.

యునైటెడ్ ఎలక్ట్రిసిటీ ఎంప్లాయిస్ యూనియన్ కార్మిక హక్కుల సాధన కొరకు సమాజ శ్రేయస్సుకు విద్యుత్ రంగంలో పనిచేస్తున్న కార్మికులందరిని ఒక వేదిక మీదకు తెస్తున్నదని

యుఇఇయు రాష్ట్ర అధ్యక్షులు సూరిబాబు

చెప్పారు. విద్యుత్ రంగంలో పెరిగిన వినియోగదారులకు మెరుగైన సేవలందించాలంటే కనీసం 50వేల ఖాళీలను వెంటనే భర్తీ చేయాలని, ప్రభుత్వం అందుకు సిద్ధంగా లేదని కాంట్రాక్టు కార్మికులతోను, జెట్సోర్నింగ్ కార్మికులతోను తక్కువ వేతనంతో వెట్టిచాకిరీ చేయించుకొంటూ వారి శ్రమను దోచుకుంటుందని విమర్శించారు.

సిఐటియు కార్యదర్శి కత్తి శ్రీనివాసులు మాట్లాడుతూ విద్యుత్ ఉద్యోగులు చేస్తున్న పోరాటాలకు సిఐటియు అండగా ఉంటుందని ఉద్యోగులు ప్రజలతో మంచి సంబంధాలు ఏర్పరుచుకోవాలని, ప్రజా పోరాటాలు ద్వారానే ప్రభుత్వ విధానాలను తిప్పి కొట్టగలమని చెప్పారు.

ఈ సభను ఉద్దేశించి ఎపిఎన్పిడిసిఎల్ అధ్యక్షులు ఎస్.కె.భాజావలి, రాష్ట్ర ఆర్గనైజింగ్ కార్యదర్శి పి.పెంచల ప్రసాద్ జిల్లా కార్యదర్శి ఎం.హనుమంతరావు తదితరులు ప్రసంగించారు. అనంతరం 10 మంది ఆఫీసు బేరర్లను, 19 మందితో నూతన కమిటీని మహాసభలో ఏకగ్రీవంగా ఎన్నుకొన్నారు.

అధ్యక్షులు బి.జయశంకర్ రావు, వర్కింగ్ ప్రెసిడెంట్గా డి.శీనయ్య, ఉపాధ్యక్షులుగా ఎం.వి.ఆర్.కె.ప్రసాద్, కె.భాస్కర్, ప్రధాన కార్యదర్శి జి.నాగయ్య, ఉప ప్రధాన కార్యదర్శిగా కె.వి.ప్రసాద్, సహాయ కార్యదర్శులుగా బి.సుమన్, కె.సురేష్ బాబు, జె.కేశవరాజు, కోశాధికారిగా కె.పరంధామయ్యను ఎన్నుకొన్నారు.

గ్రేటర్ హైదరాబాద్ కార్మికోద్యమం - తీరుతెన్నులు

నూతన ఆర్థిక, పారిశ్రామిక విధానాలు అమల్లో కొచ్చి 20సంవత్సరాలు దాటింది. ప్రపంచబ్యాంకుకు ఆంధ్రప్రదేశ్ ప్రయోగశాలని చంద్రబాబు అభివర్ణించారు. హైదరాబాద్లో సంస్కరణలకు శ్రీకారం చుట్టారు. దాని ఫలితంగానే గ్రేటర్ హైదరాబాద్లో ప్రభుత్వరంగం క్రమేణా ధ్వంసం అవుతోంది. కేంద్ర, రాష్ట్ర ప్రభుత్వ రంగ సంస్థల్లో కాంట్రాక్టు, ఔట్సోర్సింగ్ ఉద్యోగులు పెరిగారు. బ్యాంకులు, ఇన్సూరెన్సు రంగ సంస్థల్లో కూడా ఇదే పరిస్థితి కొనసాగింది. అదేవిధంగా ప్రైవేట్ రంగంలో కూడా పెనుమార్పులు సంభవించాయి. పరిశ్రమల్లో పర్మినెంట్ కార్మికుల స్థానంలో కాంట్రాక్టు, క్యాజువల్, దినసరి

భారీ, మధ్యతరహా పరిశ్రమలు నెలకొల్పబడ్డాయి. అప్పారల్ పార్క్ వంటి ప్రత్యేక పెట్టుబడులను ఆహ్వానించాక చిల్లర వ్యాపారులు, తోపుడుబండ్లు, ఫుట్పాత్ వ్యాపారులపై తీవ్ర ప్రభావం పడింది. దాదాపు 30%మంది చిరువ్యాపారులు ఉపాధి కోల్పోయారు.

విద్యా, వైద్య రంగాలు వ్యాపారంగా మారాయి. కార్పొరేట్ ఆసుపత్రులు, నర్సింగ్ హోమ్స్, కార్పొరేట్ కాలేజీలు, టెక్నోస్కూల్స్ వంటివి పెద్దసంఖ్యలో ప్రారంభించబడ్డాయి. ఆయా సంస్థల్లో ప్రజల నుంచి ఫీజులు, ఛార్జీలు భారీగా వసూలు చేస్తూ లూటీ చేస్తున్నారు. కానీ ఈ సంస్థలలో పనిచేసే సిబ్బందికి వేతనాలు,



వేతన కార్మికులు గణనీయంగా పెరిగారు. పరిశ్రమల్లో చేసే అనేక పనులను సబ్ కాంట్రాక్టుకు ఇచ్చి ఇళ్ళల్లోనే చేయిస్తున్నారు. ఫలితంగా గృహకార్మిక వ్యవస్థ పెరిగింది. ఐటి పరిశ్రమలో కూడా అనేక మార్పు సంభవించాయి. 2008 వరకు ఐటి బూమ్ ఉన్నందున వేతనాలు, సౌకర్యాలు ఈ ఉద్యోగులకు హెచ్చుస్థాయిలో ఉండేవి. కొన్ని సర్వేల ప్రకారం హైదరాబాద్లో ఈ మూడు సంవత్సరాలలో పదివేలకు పైగా ఉద్యోగాలు తగ్గిపోయాయి. జీతాలు కూడా గణనీయంగా తగ్గిపోయాయి. సౌకర్యాలు కుదించబడ్డాయి.

సేల్స్ మెన్, సేల్స్ గర్ల్స్, సెక్యూరిటీ గార్డులు, షాపింగ్ మాల్స్ లో పనిచేసే ఉద్యోగులు ఈ కాలంలో బాగా పెరిగారు. ఈ కార్మికుల శ్రమను యజమానులు కారు చౌకగా దోపిడీ చేస్తున్నారు. డిఆర్ డిఎల్, డిఎంఆర్ఎల్, డిఎల్ఆర్ఎల్, డిఆర్ డిఓ, ఆర్ఐసి, బిడిఎల్, మిథాని వంటి రక్షణ రంగ సంస్థల్లో కూడా పర్మినెంట్ కార్మికులకు వర్క్ ఆర్డర్ తగ్గించి, ఔట్సోర్సింగ్ విధానాన్ని ప్రోత్సహిస్తున్నారు. ఉప్పల్, చల్లపల్లి, నాచారం, కుషాయిగూడ, మల్లాపూర్, మౌలాలి, సనత్ నగర్, రాజేంద్రనగర్, మేడ్చల్ తదితర పారిశ్రామిక ప్రాంతాలలో అనేక పాత పరిశ్రమలు మూతపడ్డాయి. అదే సమయంలో ఎలక్ట్రికల్, ఎలక్ట్రానిక్స్, ఫార్మ్యూటికల్ వంటి

సదుపాయాలు హక్కులు కుదిస్తున్నారు.

జనాభారీత్యా కోటిమందికి చేరుకున్న ఈ మహానగరంలో ఇళ్ళలో పని చేసేవారు(సర్వెంట్స్) లక్షల సంఖ్యలో ఉన్నారు. వీరికి పని గంటలు, కనీస వేతనాలు, సెలవు అమలుకావటంలేదు. ఇంటియజమానుల దయాదాక్షిణ్యాలపై వీరి బతుకులు ఆధారపడి ఉన్నాయి. భవన నిర్మాణం, ఆటో తదితర స్వయం ఉపాధి పనులలో కూడా నాలుగు లక్షలకు పైగా కార్మికులు జీవనం గడుపుతున్నారు. వీరికి ప్రత్యక్షంగా యజమాని లేకున్నా ప్రభుత్వ విధానాల వల్ల ఆర్థికంగా దెబ్బతింటున్నారు. ఈ విధంగా నగరంలోని కార్మికవర్గంలో వృత్తిపరంగా ఆర్థిక వ్యత్యాసాలు, వైవిధ్యాలను గమనించవచ్చు.

పని స్వభావంలో వస్తున్న మార్పులు

ఒకే కార్మికుడు రెండు మూడు పనులు చేసి జీవించాల్సి వస్తోంది. పర్మినెంట్ కార్మికులకు సైతం ఓ.టి. చేస్తేగాని ఆర్థిక అవసరాలు తీరట్లేదు. ప్రైవేట్, అసంఘటితరంగ కార్మికులు ఒకే పని నుంచి వచ్చే ఆదాయంపై ఆధారపడటం సాధ్యం కావటంలేదు. ఏ రోజు పనిదొరుకుతుందో లేదో చెప్పలేని పరిస్థితి ఏర్పడింది. ఇతర జిల్లాల నుంచి వలస వచ్చినవారు కూడా

పెద్దసంఖ్యలో ఉన్నారు. వారు స్థానిక రాజకీయ నాయకులు, పెత్తందారులు, వడ్డీవ్యాపారులపై ఆధారపడాల్సిన అనివార్య పరిస్థితి ఏర్పడుతోంది. ముఖ్యంగా మహిళలకు పని ప్రదేశం, నివాస ప్రాంతాలలో కూడా భద్రత ఉండలేదు. వినిమయదారీ ప్రభావం పెరుగుతోంది. అప్పులుచేసినా శుభకార్యాలు, పండుగలు వంటి ఆర్భాటాలకు ఖర్చు చేస్తున్నారు. మైక్రోఫైనాన్స్ సంస్థలు వీరిని ప్రధాన వనరుగా భావించి ఉచ్చులోకి లాగుతున్నారు. కొన్ని కుటుంబాలు వడ్డీలు కట్టలేక రోడ్డుమీద పడుతున్నాయి. ప్రాణాలు తీసుకున్న సంఘటనలు కూడా వెలుగు చూస్తున్నాయి.

యజమానులకు ఊడిగం చేస్తున్న కార్మికశాఖ

రాష్ట్ర రాజధాని హైదరాబాద్ నగరంలో సైతం కార్మిక చట్టాలు అమలుకు కార్మికశాఖ పూనుకోకపోవటం అన్యాయం. గత మూడు మాసాల నుంచి కార్మికశాఖకు పూర్తిస్థాయి కమిషనర్ లేరు. కనీస వేతనాల సలహామండలిని మూడు సంవత్సరాల నుంచి ఏర్పాటు చేయలేదు. లేబర్ ఇన్ స్పెక్టర్లు తనిఖీలు చేయటంలేదు. తప్పనిసరి పరిస్థితుల్లో తనిఖీలు చేయాల్సి వస్తే ప్రభుత్వ అనుమతి ఉండదలనే నిబంధన పెట్టారు. దీనివల్ల యజమానులకు భయం లేకుండా పోయింది. షెడ్యూల్డ్, నాన్-షెడ్యూల్డ్ పరిశ్రమల కింద ప్రభుత్వం గుర్తించిన 71జివోలకుగాను 35 జివోలకు 2012 డిసెంబర్ నాటికి కాలపరిమితి ముగియనున్నది. దీనివల్ల కార్మిక శాఖ నుంచి ఉలుకూ పలుకూ లేదు. షాప్స్ అండ్ ఎస్టాబ్లిష్మెంట్స్ పరిధిలోకి వచ్చే బిగ్ బజార్ లాంటి షాపింగ్ మాల్స్ ను కార్మిక చట్టాల నుంచి మినహాయిస్తూ రాష్ట్ర ప్రభుత్వమే ఉత్తర్వులు ఇవ్వటం విద్వేషం. కార్మికశాఖ విడుదల చేసిన జి.ఓ. నెం.11, కాంట్రాక్టు జిబ్ సోర్సింగ్ ఉద్యోగులకు రాష్ట్ర ప్రభుత్వం విడుదల చేసిన జి.ఓ. నెం.3 అమలుకు నోచుకోవటంలేదు. నాచారం, చర్లపల్లి, ఉప్పల్, రాజేంద్రనగర్, మేడ్చల్, సంగారెడ్డి తదితర పారిశ్రామిక ప్రాంతాలలో చట్టాలను ఉల్లంఘిస్తున్న యజమానుల పై చర్య తీసుకోవాలని నిర్దిష్టమైన ఫిర్యాదులు చేసినప్పటికీ కార్మికశాఖ ఎటువంటి చర్యలు తీసుకోకపోవటం అన్యాయం.

రాజకీయ పార్టీల స్పందన:

నగర కార్మిక వర్గం సవాలక్ష సమస్యల్ని ఎదుర్కొంటున్నప్పటికీ వామపక్ష పార్టీలు మినహా ఇతర ప్రధాన రాజకీయ పార్టీలు పట్టించుకోవటంలేదు. జీడిమెట్ల 'సిరా'పరిశ్రమలో ప్రమాదం జరిగిన రోజున రాజకీయ పార్టీల మద్దతు తెలిపినప్పటికీ నిరంతరం కార్మికులకు అండగా నిలబడటంలేదన్నది అనుభవం. రాజకీయ పార్టీలు ఎన్నికల సమయంలో ఓట్ బ్యాంక్ గా భావించడం తప్ప వీరి సమస్యల పట్ల చిత్తశుద్ధి ప్రదర్శించటంలేదు. కార్మికవర్గానికి అన్ని రాజకీయ పార్టీల నుంచి సంపూర్ణ మద్దతు లభిస్తేనే ప్రభుత్వం, యజమానులపై ఒత్తిడి పెంచగలం. ఇటీవల

కనీస వేతనాలను సవరించాలని, సిపియం రాష్ట్ర కార్యదర్శి రాష్ట్ర ముఖ్యమంత్రికి లేఖ రాశారు. వినతి పత్రం ఇచ్చారు. కార్మికశాఖ కార్యాలయం వద్ద ప్రత్యక్షంగా ధర్నా చేపట్టారు. అయినా ప్రభుత్వం నుంచి చలనం లేదు. రాబోయే రోజుల్లోనైనా అన్ని రాజకీయ పార్టీలు నగర కార్మిక వర్గానికి బాసటగా నిలవాల్సిన అవసరం ఎంతైనా ఉంది.

కార్మికుల్లో పెరుగుతున్న ప్రతిఘటన :

ఈ కాలంలో గ్రేటర్ హైదరాబాద్ లో అనేక సమరశీల ఉద్యమాలు జరిగాయి. గత రెండు సంవత్సరాలలో పారిశ్రామిక కాంట్రాక్టు కార్మికుల సమ్మెల్లో లక్షా ఇరవై ఎనిమిదివేల మంది పాల్గొన్నారు. మున్సిపల్ కార్మికులు ఎనిమిది రోజులు సమ్మెచేసి కనీస వేతనం సాధించుకున్నారు. ఆశా, అంగన్ వాడి, మెడికల్ హెల్త్ ఉద్యోగులు సమ్మెలు, పోరాటాలు చేసి పారితోషికాలు, వేతనాలు పెంచుకున్నారు. విద్యుత్, కాంట్రాక్టు కార్మికులు రెగ్యులరైజేషన్ కోసం పికెటింగ్లు, ముట్టడులు నిర్వహించారు. 104 కాల్ సెంటర్ల ఉద్యోగులు ఉద్యోగభద్రత కోసం నాలుగు నెలల పాటు నిరంతర సమ్మె, ఆందోళనా పోరాటాలు నిర్వహించారు. జీతాల పెంపుదల, రెగ్యులరైజేషన్ కోసం ఆరునెలలపాటు పోరాడి 16వేల మంది కాంట్రాక్టు, జిబ్ సోర్సింగ్ ఉద్యోగుల కనీస వేతనాన్ని పెంచుకున్నారు. రెగ్యులరైజేషన్ పోరాటం ఇంకా కొనసాగుతోంది. కేంద్రప్రభుత్వ రంగ సంస్థలు ఆందోళన కార్యక్రమాలను చేపట్టాయి. ఈ సంస్థల్లోని కాంట్రాక్టు జిబ్ సోర్సింగ్ కార్మికులు సైతం ఆందోళనలో భాగస్వామ్యం అవుతున్నారు. భనన నిర్మాణం, హమాల్, ఇతర అసంఘటిత రంగ కార్మికులు జీతభత్యాలు, స్థానిక సమస్యల కోసం ఆందోళనలు చేస్తున్నారు. బ్యాంకింగ్, ఇన్సూరెన్స్, రక్షణరంగ సంస్థల ఉద్యోగులు సంస్కరణలకు వ్యతిరేకంగా ఉద్యమిస్తున్నారు. ఈ ఉద్యమాలన్నింటిలోనూ మహిళలు గణనీయమైన సంఖ్యలో ఉండటం, సమరశీలత ప్రదర్శించటం విశేషం. ఈ మొత్తం అనుభవాలను పరిశీలిస్తే కార్మికులను చైతన్య పరిచిన మేరకు స్పందన ఉందని వ్యక్తమైంది. ఉద్యోగం, ఉపాధి కోల్పోతున్న సమయంలో అరెస్టులు, పోలీసు కేసులను సైతం లెక్కచేయకుండా పోరాడుతున్నారు. కార్మికుల కదలిక పెరిగేకొద్దీ ప్రభుత్వ పాలకులు, అధికారులు కొన్ని సమస్యలనైనా అనివార్యంగా పరిష్కరిస్తున్నారు. ప్రస్తుత స్థితిలో ఉన్న హక్కులు కాపాడుకుంటూనే మెరుగైన జీవనం కావాలని బలమైన కోరిక నగర కార్మికవర్గంలో పెరుగుతోంది. దాన్ని సాధించుకోవడానికి నగర కార్మికోద్యమం ఐక్యఉద్యమాల దిశగా పురోగమించడానికి సిద్ధపడుతోంది.

- జె.వెంకటేష్

సిబిటియు గ్రేటర్ హైదరాబాద్ ప్రధానకార్యదర్శి

ఐసిడిఎస్ ను పరిరక్షించుకుందాం

సమగ్ర శిశు అభివృద్ధి పథకం (ఐసిడిఎస్) ప్రపంచంలోనే ఈ తరహా పథకాల్లో అతి పెద్ద పథకమని భారత ప్రభుత్వం చెప్పుకుంటోంది. కానీ ఇతర దేశాల్లో విద్య, ఆరోగ్యం వంటి ప్రభుత్వ సేవల్లో ఇదొక భాగమని ప్రముఖ ఆర్థికవేత్త ప్రొఫెసర్ జయతీ ఘోష్ చెప్పారు. అఖిల భారత అంగన్ వాడీ కార్మికులు, హెల్పర్ల సమాఖ్య (ఎఐఎఫ్ఎడబ్ల్యుహెచ్) 'ఐసిడిఎస్ను కాపాడేందుకు ఉమ్మడి ఉద్యమం ఆవశ్యకత' అనే అంశంపై జాతీయ వర్క్ షాప్ ను నిర్వహించింది. ఈ సందర్భంగా 'సంక్షేమ పథకాలు, ఐసిడిఎస్ మిషన్ పై ప్రభుత్వ విధానాలు' గురించి ఆమె ప్రసంగించారు. తగిన నిధులు కేటాయించి దీన్ని శాశ్వత వ్యవస్థలో భాగంగా చేయడానికి బదులుగా ప్రభుత్వం దీన్ని ఒక బృహత్తర ప్రాజెక్టు (మిషన్)గా మార్చిందన్నారు. తద్వారా దీన్ని ఇంకా తాత్కాలికమైన పథకంగానే కొనసాగిస్తోందని విమర్శించారు. బాలల వికాసానికి, అభివృద్ధికి సంబంధించి ప్రపంచంలోనే అత్యంత దుర్భరమైన స్థితిలో భారత్ ఉందని సంబంధిత గణాంకాలు సూచిస్తున్నాయని తెలిపారు. అంగన్ వాడీ ఉద్యోగులకు సంబంధించి పటిష్టమైన కార్మికోద్యమం ఉన్నందున, నృప్తమైన

దృక్పథం ఉన్నందున పోషకాహార లోపాన్ని, ఉద్యోగుల దయనీయమైన పని పరిస్థితులను మనం అందరి దృష్టికీ తేగలిగామని, ఐసిడిఎస్ను కాపాడుకోవడం భారత్ కు చాలా ముఖ్యమని అన్నారు. పైగా కార్మికులు, రైతులు, వ్యవసాయ కార్మికులు, మహిళా సంఘాల నుంచి మరింత ఎక్కువగా చొరవ తీసుకోవడం ఇంకా అవసరమని ఆమె పేర్కొన్నారు.

ఎఐఎఫ్ఎడబ్ల్యుహెచ్ ప్రధాన కార్యదర్శి ఎ.ఆర్. సింధు 'ఐసిడిఎస్ మిషన్ : ఎఐఎఫ్ఎడబ్ల్యుహెచ్ దృక్పథం, సంయుక్త కార్యాచరణకు ఆవశ్యకత' అనే అంశంపై ఒక పత్రాన్ని సమర్పించారు. ఐసిడిఎస్ ను పటిష్టపరిచేందుకు జరుగుతున్న పోరాటాలు, ప్రచారాల్లో సమాఖ్య అగ్రభాగాన ఉంది. భారత దేశంలోని పిల్లలకు ఆహారం, పోషకాహారం, ఆరోగ్యం, విద్య హక్కులకు ఐసిడిఎస్ హామీ కల్పిస్తోంది. పిల్లలను చూసేందుకు క్రెచ్ లు ఉండాలంటూ, పోరాడడం మహిళల హక్కు అని ఆ

జాతీయ వర్క్ షాపు పిలుపు

పత్రంలో పేర్కొన్నారు. సేవల రంగంలోని కార్మిక ఉద్యమం తమ పోరాటాలను, కార్మికులకు మరింత మెరుగైన పని పరిస్థితులు ఉండేలా చూడడానికి, మరింత మెరుగైన మౌలిక సదుపాయాల కోసం ప్రజలు చేసే పోరాటాలకు అనుసంధానించడం చాలా కీలకమని ఎఐఎఫ్ఎడబ్ల్యుహెచ్ పరిగణిస్తోంది. లబ్ధిదారులతో పాటు సిఐటీయూ, ఎఐకెఎస్, ఎఐఎడబ్ల్యుయూ, ఐదావ్, ఎఐఎఫ్ఎడబ్ల్యుహెచ్ వంటి సంఘాలు 2008లో ఐసిడిఎస్ను కాపాడండి అని పెద్దఎత్తున ప్రచారం చేపట్టాయి. ఆ సంవత్సరం



లోనే భారత ప్రభుత్వం ఐసిడిఎస్ లో కొన్ని తిరోగమన మార్పులు చేయడానికి ప్రయత్నించింది. ఈ మార్పులు ఆ పథకానికే పెను విఘాతంగా మారాయి. 2008 అక్టోబరు 22న న్యూఢిల్లీలో "సేవ్ ఐసిడిఎస్" అంటూ ఒక జాతీయ సదస్సు నిర్వహించారు. ఐసిడిఎస్ ను సార్వజనీనం చేసి పటిష్టపరచాల్సిందిగా కోరుతూ ప్రధానికి ఉమ్మడి లేఖ పంపారు. కొన్ని రాష్ట్రాల్లో రాష్ట్ర స్థాయి సదస్సులు కూడా నిర్వహించారు. ఐసిడిఎస్ ను ఒక మిషన్ గా మార్చాలని భారత ప్రభుత్వం ఇటీవలే నిర్ణయించింది. దీని వెనుక గల ప్రధాన ఉద్దేశం ప్రైవేటీకరణకు మొగ్గు చూపడం, ప్రపంచ బ్యాంక్ ప్రతిపాదనల మేరకే ఇదంతా జరుగుతోంది. ఇటువంటి ప్రతిపాదనలన్నింటినీ తీవ్రంగా వ్యతిరేకించాల్సిన అవసరం ఉంది. ఈ ఏడాది ఫిబ్రవరి నుంచి అంటే గత ఐదు నెలలుగా దేశవ్యాప్తంగా ఎఐఎఫ్ఎడబ్ల్యుహెచ్ ఉధృతంగా ప్రచారం

చేపట్టింది. 10 లక్షలకు పైగా కరపత్రాలను పంచింది. జూలై 10ని బ్లాక్ డేగా పాటించింది. రెండు స్థాయిల్లో రెండు అంశాలపై ప్రజాసంఘాలతో కలిసి పనిచేసిన అనుభవం ఎఐఎఫ్ఎడబ్ల్యుహెచ్ కు ఉందని ఆమె చెప్పారు. మొదటిది, ఐసిడిఎస్ ను పటిష్ట పరచాలన్నది, రెండవది, పేద రైతులు, వ్యవసాయ కార్మికులు, మహిళలు వంటి సమాజంలోని వివిధ వర్గాల వారిని ఒక తాటిపైకి తేవడంలో ఎఐఎఫ్ఎడబ్ల్యుహెచ్ కార్యకర్తల సహాయం తీసుకోవడం.

ఐసిడిఎస్ మిషన్ ప్రతిపాదనలను వివరిస్తూ, ఎఐఎఫ్ఎడబ్ల్యుహెచ్ వైఖరిని తెలియజేస్తూ వర్క్ షాపులో పత్రాలను పంపిణీ చేశారు. ఐసిడిఎస్ను కాపాడాలని కోరుతూ జరుగుతున్న ఉద్యమాన్ని మరింత పటిష్టపరిచేందుకు గానూ లబ్ధిదారుల, ప్రజా సంఘాల సహాయాన్ని ఎఐఎఫ్ఎడబ్ల్యుహెచ్ కోరుతోంది. ఐసిడిఎస్ను పటిష్టపరిచేందుకు భవిష్యత్ కార్యకలాపాలకు గల అవకాశాలను కూడా సూచించింది. అంగన్వాడీల్లో సేవలపై ప్రచారాన్ని నిర్వహించడం, దీని ప్రాధాన్యత, దాన్ని ఇంకా ఎలా మెరుగుపరచాలి అనే అంశంపై, అంగన్వాడీలు కమ్ క్రెచ్ ల డిమాండ్లు, నాణ్యమైన ఆహారం, ప్రీ స్కూల్ చదువు, మౌలిక సదుపాయాలు, కమ్యూనిటీ ప్రాతినిధ్యం పేరుతో యూజర్ ఛార్జీలను విధించడానికి నిరసనగా నేరుగా జోక్యం చేసుకోవడం, అవినీతికి, ప్రైవేటీకరణకు వ్యతిరేకంగా ప్రచారం సాగించాల్సి వుంది. ఎఐఎఫ్ఎడబ్ల్యుహెచ్ ఆఫీసు బేరర్లు రాష్ట్ర స్థాయిలో వివిధ అంశాలపై తమ అనుభవాలను కూడా పంచుకున్నారు. జోక్యం చేసుకోవాల్సిన అవసరం, అందుకు గల సాధ్యాసాధ్యాలను స్పష్టం చేశారు.

కోశాధికారి సరోజ్ శర్మ హిమాచల్ ప్రదేశ్ అనుభవాలను వివరించి చెప్పారు. ఏడాదిలో తొమ్మిది నెలలు మాత్రమే పోషకాహారాన్ని ప్రభుత్వం సరఫరా చేస్తుంది. మిగిలిన కాలంలో అంగన్వాడీ కార్యకర్తలు, స్థానిక స్వయం సహాయ గ్రూపుల వారు ఈ మిగిలిన మొత్తమంతా స్థానికుల నుంచి సేకరించాల్సి ఉంటుందని చెప్పారు. సమాఖ్య కార్యదర్శి వీణా గుప్తా యుపి అనుభవాలను వివరించారు. అక్కడ కాంట్రాక్టర్లు పోషకాహారాన్ని అందజేస్తారు. పోషకాహార సరఫరాను ప్రారంభించేందుకు ఇప్పుడు ఇస్కాన్ను ఆహ్వానించారు. వారికి ఉచితంగా భూమి, అదనపు చెల్లింపులు, రాయితీలు అందజేస్తారు. అంగన్వాడీ కేంద్రాలకు ప్రభుత్వం చేసే ప్రస్తుత కేటాయింపులకు అనుగుణంగా ఆ రేట్లకు ఆహారాన్ని సరఫరా చేయడానికి వారు తిరస్కరిస్తున్నారు. అందువల్ల వారికి అదనపు చెల్లింపులు జరుపుతున్నారని చెప్పారు. సమాఖ్య కార్యదర్శి సంతోష్ రావల్ హర్యానా స్వయం సహాయ గ్రూపుల అనుభవాలను వివరించారు. గ్రామీణ నిరుపేద కుటుంబాల్లోని మహిళలకు వంట చేసే బాధ్యతలను అప్పగిస్తారు.


వీరికి నెలకు రూ.200 నుంచి రూ.300/-లు చెల్లిస్తారు. స్థానిక మహిళలు, అంగన్వాడీ కార్యకర్తల మధ్య శతృత్వం సృష్టించడానికి ప్రభుత్వం ఏ విధంగా ప్రయత్నిస్తోందో ఆమె వివరించారు. సమాఖ్య కార్యదర్శి కిషోరి వర్మ మధ్యప్రదేశ్ అనుభవాలను వివరించారు. రాష్ట్రంలో అన్ని స్థాయిల్లోనూ పేలవమైన, నాణ్యత లేని పోషకాహారాన్ని అందజేస్తున్నారని తెలిపారు. పోషకాహారాన్ని అందించడంలో జరుగుతున్న అవినీతిలో ముఖ్యమంత్రి భార్య నడిపే ఎన్జిఓ కూడా ఉంది. కాగా ప్రజా సంఘాల నేతలు వీటిపై ప్రతిస్పందిస్తూ పలు సూచనలు చేశారు.

ఈ విషయాన్ని చేపట్టాలని సిఐటియు 14వ మహాసభ ఇప్పటికే నిర్ణయించిందని సిఐటియు అధ్యక్షులు ఎ.కె.పద్మనాభన్ చెప్పారు. ఉమ్మడి ప్రచారానికి, ఉద్యమానికి అవసరమైన చొరవలు తీసుకోనున్నట్లు చెప్పారు. ఎఐకెఎస్ ప్రధాన కార్యదర్శి హన్నన్ మొల్లా ఇటువంటి కీలకమైన అంశంపై ఈ కార్యక్రమాన్ని నిర్వహించేందుకు సమాఖ్య చొరవ తీసుకోవడాన్ని అభినందించారు. కింది స్థాయి నుంచి మనం ఏదైనా చేయాల్సిన తరుణం ఆసన్నమైందని అన్నారు. అన్ని ప్రజా సంఘాల నేతలతో కలిసి ఒక జాయింట్ సర్క్యులర్ను జారీ చేయాలని ఆయన సూచించారు. ఇలాగే రాష్ట్రాల స్థాయిలో కూడా వర్క్ షాప్లు నిర్వహించాలన్నారు. కింది స్థాయిలో భవిష్యత్ కార్యాచరణలకు ప్రణాళికలు రూపొందించాలని సూచించారు. అంగన్వాడీ కార్మికుల, హెల్పర్ల, మధ్యాహ్న భోజన కార్మికుల పోరాటాలకు మద్దతునివ్వాలని అఖిల భారత కిసాన్ సభ 33వ జాతీయ మహాసభ తీర్మానించింది. అంగన్వాడీ కేంద్రాల సేవలను తల్లిపిల్లలు పొందడం హక్కుని, ఆ హక్కుకు హామీ కల్పిస్తూ చట్టాన్ని తీసుకురావాలని డిమాండ్ చేయాలని ఎఐఎడబ్ల్యుయు జాయింట్ కార్యదర్శి సునీత్ చోప్రా అన్నారు. ఐసిడిఎస్ ను పటిష్టపరిచేందుకు జరిపే పోరాటాలకు తమ సంస్థ పూర్తి మద్దతునిస్తుందన్నారు. ఐసిడిఎస్ ను పటిష్టపరిచేందుకు జరుగుతున్న పోరాటాలకు మద్దతుగా మహిళా సంఘాలు బాసటగా నిలవడం చాలా ముఖ్యమని ఐద్వా ఉపాధ్యక్షురాలు జాగృతి సంగ్వాన్ అన్నారు. పైగా ఇది మహిళా హక్కులో కీలకమైన భాగమని అన్నారు. ఎఐఎఫ్ఎడబ్ల్యుహెచ్ తో పాటు ఇటువంటి సమస్యలను చేపట్టేందుకు ఐద్వాకు చాలా అవకాశముందని అన్నారు. చివరగా, సిఐటియు కార్యదర్శి, ఎఐఎఫ్ఎడబ్ల్యుహెచ్ ఉపాధ్యక్షురాలు హేమలత ముగింపు ఉపన్యాసం చేశారు. కేవలం కార్మికుల హక్కుల కోసమే కాకుండా ఇతర ప్రజల హక్కుల సాధన కోసం కూడా పోరాడాల్సిన అవసరముందని, అవసరమైతే సంయుక్త కార్యాచరణను, ఉమ్మడి జోక్యాలు కూడా చేపట్టాలని ఆమె నొక్కి చెప్పారు.

* * *

- ఎ.ఆర్. సింధు

శిశు విహార్లోనూ తప్పని దోపిడీ



రాష్ట్రంలో మహిళలు, బాలబాలికలకు అన్ని రకాల సంరక్షణలు కల్పించటం కోసం 'మహిళా సంక్షేమం, శిశు అభివృద్ధి శాఖ' ఏర్పాటు చేయబడింది. వివిధ తరగతుల మహిళలు, ముఖ్యంగా పేద, వెనుకబడిన మహిళలు, బాలికల కోసం ప్రభుత్వం రూపొందించిన పథకాలన్నీ ఈ శాఖ ద్వారానే అమలు చేయబడి, లబ్ధిదారులకు చేరుకుంటాయి. ఇటువంటి ఉన్నతమైన కార్యక్రమాల కోసం ఏర్పాటు చేయబడిన ఈ శాఖలో మహిళా సంక్షేమం కేవలం 'నేతి బీరలో నెయ్యి' చందమేనని హైదరాబాద్‌లో 'శిశు విహార్' కేంద్రాన్ని సందర్శించిన ఎవరికైనా అనిపించకమానదు.

ఆడపిల్లను కనటమే అపరాధంగా, కుటుంబానికి భారంగా భావించే సమాజంలో మనం ఉన్నాం. అందువల్లనే ప్రతి రోజూ, ఏదో ఒక మూల, ఎవరో ఒక తల్లి లేదా తండ్రి పుట్టిన ఆడ శిశువులను చెత్తకుండీలు, నాలాలు, రైల్వే స్టేషన్ల పాల్వేస్తున్న సంఘటనలు వెలుగుచూస్తున్నాయి. అంతేకాదు, అవకరంతో పుట్టిన, అనారోగ్యంతో పుట్టిన పిల్లలు సైతం తల్లిదండ్రుల నిరాదరణకు గురౌతున్నారు. ఇటువంటి శిశువులు, పిల్లలందరినీ తమ అక్కున చేర్చుకొని, ఆదరించేందుకు 'శిశువిహార్' స్థాపించబడింది. దీనిలో రోజుల శిశువు నుండి 12 సం॥ వయసు పిల్లల వరకూ ఉంటారు. మానసిక, శారీరక వైకల్యం, హెచ్ఐవి వంటి వ్యాధులకు గురైన వారు కూడా ఉంటారు. వీరందరిలోనూ ఆడపిల్లల సంఖ్య అధికంగా ఉంటుంది. పిల్లలు లేనివారికి ఈ కేంద్రం నుండి దత్తతకు ఇచ్చే సదుపాయం కూడా ఉంది. అలా వెళ్ళగా ప్రస్తుతం మిగిలిన వారు సుమారు 200 మంది.

అయితే ఈ ఉపోద్ఘాతం అంతా మనం ఎందుకు చెప్పుకుంటున్నాము? ఒక బిడ్డను సాకటానికే అప్పకష్టాలు పడే ఈ రోజుల్లో 200 మంది వివిధ వయసుల, పరిస్థితుల పిల్లల్ని కంటికి రెప్పలాగా కాపాడుతున్న ఆయాలుగా పిలవబడే మాతృమూర్తుల దయనీయ స్థితి గురించే ఈ కథనం.

శిశు విహార్‌లో పిల్లల సంరక్షణ, వంటపని, బట్టలుతికే పని చేసే వాళ్ళు మొత్తం 80 మంది ఉన్నారు. వీరిలో పిల్లల ప్రధాన బాధ్యత మాత్రం 45 మంది ఆయాలది. శిశువిహార్‌ను 22 మార్చి 1999లో స్థాపించారు. అప్పటినుండి వీరు రాత్రనక, పగలనక తమ సేవలందిస్తున్నారు. ఔను! అక్షరాలా 'రాత్రనక, పగలనక' వీరిది 24 గంటల డ్యూటీ. ప్రతిక్షణం పిల్లల్ని కంటికి రెప్పలాగా కాపాడుకోవాలి. ఏమాత్రం ఏమారినా, పిల్లలకు

ఎటువంటి ప్రమాదం జరిగినా వీరిదే బాధ్యత.

ఒక్కో గదిలో పసిపిల్లలు సుమారు 20 మంది ఉంటారు. వీరందరినీ ఇద్దరు ఆయాలు చూడాలి. చూడటమంటే - ఒక తల్లి తన స్వంత పిల్లల్ని ఎలా సంరక్షిస్తుందో అలా అన్నమాట! నిద్రలేచినప్పటి నుండి, నిద్రపుచ్చే వరకు వీరే సర్వస్వం. స్నానం, బట్టలు మార్చటం, కాలకృత్యాలు, అన్నం పెట్టటం, ఆడించటం, పక్కలు సర్దటం, నిద్రపుచ్చటం, మందులు ఇవ్వటం మొదలగు అన్ని పనులు వీరే చేయాలి. పెద్ద పిల్లలలో మానసిక, శారీరక వికలాంగులు, హెచ్ఐవి వ్యాధిగ్రస్తులు ఉంటారు. వీరికి ప్రత్యేక గదులు ఉంటాయి. మొత్తం 10 గదులకు గాను 20 మంది ఆయాలు నిరంతరం విధులలో ఉంటారు.

దారుణమైన పని పరిస్థితులు : ప్రతి ఉద్యోగి 12 గంటలు డ్యూటీ చేయవలసిందే. పండుగ, పబ్బం, పెళ్ళి, పేరంటం - ఏదొచ్చినా సెలవు దొరకదు. సెలవు పెడితే వేతనంలో కోత విధిస్తారు. సెలవులు, ఇ.ఎస్.ఐ., పి.ఎఫ్ ఏమీ వర్తించవు. సిఐటియు యూనియన్ నాయకత్వంలో అనేక సం॥లు పోరాటం అనంతరం 8 గం॥ల పనికి నెలకు రూ.3000/-లు మాత్రమే వేతనం చెల్లిస్తున్నారు. అదనంగా పనిచేసే 4 గం॥లకు రోజుకు రూ.100లు చెల్లిస్తారు. ఈ సవరణ 2012 అక్టోబర్ నుండి అమలవుతోంది. అప్పటివరకు సుమారు 13 సం॥లు రూ.3000 ల వేతనంతో 12 గంటలు పనిచేసేవారు. ఓవర్ టైమ్ కు ఇచ్చేవారు కాదు.

పిల్లలను చేర్పించేటప్పుడు నమోదు చేసుకునే బాధ్యత సూపర్ వైజర్ దే. 5, 6 గురు సూపర్ వైజర్లు, వారిపై సిడిపిఓ వీరిని పర్యవేక్షిస్తుంటారు. డాక్టర్లు, నర్సులు కూడా ఇక్కడ విజిట్ కి వస్తారు. వీరంతా రాష్ట్ర ప్రభుత్వ ఉద్యోగులే. పిల్లలకు ఆరోగ్య పరీక్ష నిర్వహించి, అవసరమైతే నీలోఫర్ హాస్పిటల్ కు రిఫర్ చేస్తారు. ఇలాంటి పరిస్థితిలో బాధ్యతంతా ఆయాలదే. అర్ధరాత్రయినా, అపరాత్రైనా ఒంటరిగా పిల్లలను ఆటోలో తీసుకుని హాస్పిటల్ లో చేక్ చేయించి, వైద్యం ఇప్పించి, తిరిగి శిశువిహార్ కు చేర్చే వరకు పూర్తి పూచీ ఆయాలదే. ఒక్కొక్కప్పుడు పిల్లల ఆరోగ్యం పూర్తిగా విషమించిన పరిస్థితిలో శిశువిహార్ లో చేర్చిస్తారు. అటువంటి పిల్లలకు సీరియస్ అయి గంటల వ్యవధిలో చనిపోయినా దానికి ఆయాలనే బాధ్యులను చేసి నెల రోజులు డ్యూటీకి రానివ్వరు. నెలజీతం కోత విధిస్తారు. ఇక్కడ తలెత్తే ప్రశ్న ఒక్కటే. అర్జులైన డాక్టర్లు, నర్సులు చేయాల్సిన పనిని,

ప్రభుత్వ ఉద్యోగులైన వారికి అప్పగించకుండా దినసరి వేతనంపై పనిచేసే ఆయాలపై వేయటం అక్కడి దారుణ పరిస్థితులకు అద్దం పడుతోంది. అంతేకాదు, ఒక ఆయా పిల్లను తీసుకుని నీలోఫర్ కు వెళితే మొత్తం గదిలోని మిగిలిన పిల్లలందరినీ మరొక ఆయా ఒక్కతే చూసుకోవాలి. అంటే పనిభారం, తీవ్రమైన మానసిక ఒత్తిడితో వీరు పనిచేయవలసి ఉంటుంది. సెలవులు, బస్ పాస్, ఇ.ఎస్.ఐ., పి.ఎఫ్ వర్తింప చేయమని అడిగితే సూపర్ వైజర్ నుండి డైరెక్టర్ దాకా 'మీరు దినసరి కార్మికులు, మీకు ఏవీ వర్తించవే' అనే బృందగానం వినిపిస్తారు. కాని శిశువుల మరణాలకు మాత్రం వీరినే బాధ్యులను చేసి, శిక్ష విధిస్తున్నారు.

వేతనం పెంచిన తర్వాత వీరిపై అధికారుల వేధింపులు మరింత పెరిగాయి. మొదట పిల్లల గదులలో సిసి కెమెరాలు ఏర్పాటు చేశారు. వీరి మీద నిఘా పెంచారు. యూనియన్ గా ప్రశ్నిస్తే పిల్లల క్షేమం కోసం అని చెప్పారు. కానీ ఇటీవలే డైరెక్ట్ గా హాలులోకి సిసి కెమెరాలు, టి.వి స్క్రీన్ పెట్టడం వలన ఆయాల ప్రతి కదలికా (వారు దుస్తులు మార్చుకోవటం సహా) విజిటర్స్ రూంలోకి కనిపిస్తున్నాయి. మహిళల సంరక్షణకు ప్రభుత్వం, అధికారులు తీసుకోవాల్సిన చర్యలు ఇవేనా?

కొరవడిన సౌకర్యాలు

200 మంది పిల్లల బట్టలు ఉతికేందుకు కేవలం నలుగురు (దోబీ) కార్మికులను నియమించారు. మధ్యలో విశ్రాంతి తీసుకోవటానికి, భోజనానికి వీరికి కనీసం ఒక పెద్ద కూడా లేదు. ఎండనక, వాననక అలాగే ఆరుబయట పనిచేయాలి. వీరి

సంఖ్య పెంచమంటే రూల్స్ ఒప్పుకోవని తప్పించుకుంటున్నారు. వీరితో పాటే పిల్లలకు భోజనం వండేవాళ్ళు 20 మంది పనిచేస్తున్నారు.

ఇక్కడ ప్రస్తావించాల్సిన మరో ముఖ్య అంశం - ఈ పని చేసే వారందరూ మహిళలే. వీరు నిరుపేద, నిరాధారులైన మహిళలు. భర్త చనిపోయిన వాళ్ళు, భర్తల నిరాదరణకు గురైన వారు, భర్తలు ఉండి కూడా కుటుంబాన్ని పోషించని వారు. అంటే ఎవరి సంక్షేమం కోసం పనిచేస్తున్నామని సదరు అధికారులు, ప్రభుత్వం చెప్తున్నాయో స్వయంగా అలాంటి మహిళలే ఇక్కడ ఎటువంటి కార్మిక చట్టాలు వర్తించకుండా వెట్టిచాకిరీకి గురవుతున్నారు. తమ కుటుంబాలకు వీరి ఆదాయమే ఆధారం.

లక్షల సంఖ్యలో ఉన్న అంగన్ వాడీ కార్యకర్తలు, హెల్పర్లకే కాదు వందల సంఖ్యలో పనిచేస్తున్న శిశువిహార్ ఉద్యోగులకు కూడా మహిళా, శిశు సంక్షేమ శాఖ, రాష్ట్ర ప్రభుత్వం తీవ్ర అన్యాయానికి గురిచేస్తున్నాయి. అనేక పర్యాయాలు లేబర్ డిపార్ట్ మెంట్ జాయింట్ మీటింగ్ లు ఏర్పాటు చేసినా ఫలితం శూన్యం.

మహిళాభ్యుదయం ఇదేనా ?

ఒక్క సమావేశంతోనే కార్పొరేట్ ఆస్పత్రులకు ఆరోగ్య శ్రీ పథకం పేరుతో కోట్ల రూపాయలు కుమ్మరించటానికి సిద్ధమైన ప్రభుత్వం, వెట్టిచాకిరీతోనే ఏళ్ళు గడిపేస్తున్న కార్మికుల సంక్షేమానికి మాత్రం చెయ్యి విదల్చలేకపోతోంది. సమస్యల పరిష్కారానికై శిశువిహార్ లో గల కార్మికులందరూ ఐక్యంగా పోరాటం చేయటమే మార్గం.

*

- పద్మశ్రీ

వినిమయ ధరల సూచిక

(బేస్ 2001 = 100)

సెంటర్ సీరిస్	మార్చి	ఏప్రిల్	మే	జూన్
హైదరాబాద్	200	202	206	210
గుంటూరు	223	223	227	235
విశాఖపట్నం	225	227	231	236
వరంగల్	238	239	245	251
విజయవాడ	228	230	234	240
గోదావరి ఖని	234	233	235	240
రాష్ట్ర సీరిస్				
విజయనగరం	237	238	242	245
రాజమండ్రి	242	244	248	251
జగ్గయ్యపేట	232	234	238	241
తిరుపతి	227	229	233	236
కొత్తగూడెం	234	236	240	243
నిజామాబాద్	239	242	245	248
ఆలిండియా	224	226	228	231
ఏ.పి.	226	228	231	236

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-



అక్కర్ - బీర్బల్ ఓ చిలుక

ఒకసారి అక్కర్ చక్రవర్తికి పొరుగు దేశం నుంచి వచ్చిన ఒక వ్యక్తి అందమైన చిలుకను బహూకరించాడు. ఆ చిలుక ముద్దుగా మాట్లాడేది, అద్భుతంగా పాటలు పాడేది. దానిని చూసి ఆశ్చర్యపోయాడు అక్కర్ పాదుషా. చిలుకను అందమైన బంగారు పంజరంలో ఉంచాడు. దాని ఆలనాపాలనా చూసేందుకు ఇద్దరు సేవకులను నియమించాడు. “మీ పని ఈ పక్షిని సంరక్షించడమే. పగలు, రాత్రి అన్న తేడా లేకుండా చిలుకను కంటికి రెప్పలా కాపాడండి. దానికి ఏమన్నా అయితే ఇద్దరికి ఉరిశిక్ష పడుతుంది” అని హెచ్చరించాడు.

ఇద్దరు సేవకులు చిలుకను చాలా జాగ్రత్తగా చూసుకునే వారు. మంచి పళ్లను ఆహారంగా పెట్టేవారు. పంజరాన్ని శుభ్రంగా కడిగేవారు. ఒక్కమాటలో చెప్పాలంటే చిలుకను అపురూపంగా చూసుకుంటున్నారు.

ఒకరోజు రాత్రి ఎంత ఆపుకుందామనుకున్నా నిద్ర ఆగలేదు. తెల్లవారి చూసేసరికి పంజరంలో చిలుక చచ్చి పడి వుంది. అంతే సేవకులిద్దరూ ప్రాణభయంతో గజగజలాడారు. చిలుక చనిపోయిన విషయం చక్రవర్తికి చెప్పే ధైర్యం లేక శిలల్లా నిలుచున్నారు. ఇద్దరిలో ఒకడు “ఈ విషయాన్ని ముందుగా బీర్బల్ కు చెబుదాం. ఆయనే మనలని కాపాడుతాడు” అని

అన్నాడు. అలా అనుకోగానే ఇద్దరూ ఉన్న పళంగా బీర్బల్ ఇంటికి వెళ్లారు. జరిగింది మొత్తం చెప్పారు. అక్కర్ పాదుషా వారి ఆజ్ఞతో సహా అంతా విన్న బీర్బల్ ఈ విషయాన్ని నాకు వదిలేయండి మీకు ఏం కాదు అని హామీ ఇచ్చారు.

తరువాత అక్కర్ గారి దర్బానానికి వెళ్లారు. సభలో ఉన్న పాదుషాతో మీకొక విషయం చెప్పాలి అన్నాడు. ఏంటని కళ్లతో సంజ్ఞ చేశాడు పాదుషా. “ఇందాక మందిరానికి వెళ్లాను. అక్కడ మీకు ఇష్టమైన చిలుక ఎటూ తిరక్కుండా, పలక్కుండా ధ్యానం చేస్తోంది” అని చెప్పారు. ఏంటి నిజమా? అని అక్కర్ వడివడిగా అక్కడికి వచ్చాడు.

పంజరంలో ఉన్న చిలుకను చూసి ఇది ధ్యానం చేయడం కాదు చచ్చిపోయింది అని అన్నారు బాధగా. అవును మీరన్నది నిజం మీ చిలుక చచ్చిపోయింది అని చెప్పాడు బీర్బల్. ఆ తరువాత నెమ్మదిగా అక్కర్ చేసిన హెచ్చరికను గుర్తు చేశాడు. “మీరంటే భయం వేసి సాయం కోసం నా దగ్గరకు వచ్చారు. నేను కూడా ఆ విషయాన్ని మీకు చెప్పలేదు. మీరే అన్నారు” అని బీర్బల్ చెప్పారు.

విషయం అర్థం చేసుకున్న పాదుషా చనిపోతే ఎవరేం చేస్తాం అని అనడంతో సేవకులు ఊపిరి పీల్చుకున్నారు.

పేడ పురుగులూ సంఘ సేవ చేస్తాయి


పేడపురుగు పేరు విన్నారా ఎప్పుడైనా? పల్లెటూళ్లలో పుట్టి పెరిగిన వారికి వాటి గురించి తెలుస్తుంది. పొలాలెళితే ఇవి కన్పిస్తాయి. పేడను వుండలుగా చేసి దొర్లించుకుంటూ పోతుంటాయి. వాటిని చూస్తుంటే ఎంత సమయమైనా ఇట్టే గడిచిపోతుంది. అయినా దీని పేరేంటి ఇలా వుంది అనుకుంటున్నారా? జంతువులు వేసిన పేడను ఆహారంగా తీసుకుంటాయి కాబట్టి ఆపేరు వచ్చి వుంటుంది. ‘ఛీ... యాక్!’ అనిపించినా పాపం అవి వాటినే తింటాయి. కొన్ని రకాల పేడ పురుగులు కేవలం శాఖాహార జంతువుల పేడనే తింటాయి. కొన్నింటే మాంసాహారపు జంతువుల పేడకూడా తినేస్తాయి.

వీటిలో అనేక వేల జాతులున్నాయి. వీటి పొడవు 1 మిల్లీమీటరు నుంచి 6 సెంటీమీటర్ల వరకు ఉంటుంది. ఇవి మూడు సంవత్సరాల వరకు జీవిస్తాయి. ఎక్కువగా నిండు రంగుల్లో వుంటాయి. వీటికి రెక్కలు కూడా వుంటాయి. తమకున్న ఆరుకాళ్లతో పేడను వుండల్లాగా చేసి దొర్లించుకుంటూ వెళ్తాయి. కొన్నిటికి ప్రూణశక్తి కూడా ఎక్కువే. తమ ఆహారం (పేడ) ఎక్కడ వుందో దూరం నుంచే వాసనతో పసిగట్టేస్తాయి. కొన్నింటే ఏకంగా ఆ జంతువు మీదకే ఎక్కేస్తాయి. అవి పేడ వేసే వరకు ఓపికగా ఎదురు చూసి ఆ తర్వాత కిందకి దూకి... ఆనక విందు

ఆరగిస్తాయి. కొన్ని పేడ పురుగులు పేడ ఉండల్లోనే గుడ్లు కూడా పెడతాయి. గుడ్లను పొదిగాక పిల్లలు కూడా ఆ పేడనే ఆహారంగా స్వీకరిస్తాయి. కొన్ని సోమరివి కూడా ఉంటాయి. ఇవి కష్టపడి పేడను పోగు చేసి నెట్టుకెక్కున్న ఉండలను దొంగిలించాలని చూస్తాయి. అప్పుడు రెంటికీ మధ్య చిన్న సైజు కొట్లాట కూడా జరుగుతుందనుకోండి. ఒక్క రాత్రిలోనే తమకంటే 250 రెట్లు బరువైన పేడను వుండ చుట్టి మట్టిలో కప్పెడతాయి. కొన్ని రకాల పేడ పురుగులు పుట్టగొడుగులను, పాడైపోతున్న ఆహారాన్ని భుజిస్తాయి.

టెక్సాస్ లోని పేడలో 80 శాతం పేడను పేడ పురుగులు నేలలో పూడ్చి పెడతాయి. మొత్తం మీద ఇవి సంఘ సేవకులనే చెప్పుకోవాలి. మరి జంతువుల విసర్జితాలను నేలలో పూడ్చిపెట్టడమంటే అంతే కదా. పైగా ఇవి వృక్ష జాతులు విస్తరించడానికి కూడా ఉపకరిస్తాయి. జంతువులు తిన్న ఆహార మంతా జీర్ణం కాదు. అప్పుడు వాటిని అలాగే విసర్జిస్తాయి. అప్పుడు కొన్ని గింజలు కూడా బయటికొస్తాయి. వాటిని పేడ పురుగులు పేడతో పాటు చుట్టేసి మట్టిలో కప్పేస్తాయి. కొంత కాలానికి అవి మొలకెత్తుతాయి. అలా ఆ వృక్షజాతులకు సాయం చేస్తాయి. మొత్తం మీద ఇవి సంఘసేవకులని చెప్పుకోవచ్చు. పురాతన ఈజిప్టులో పేడ పురుగును పూజించేవారట.

మనభాష



మౌనమ్మ మాతాజీగా పిలువ

బడుతున్న ఈమెను చూస్తుంటే బాగా తెలిసున్న మనిషిలా అనిపించింది వినోద్ కి. ఎంతగా ఆలోచిస్తున్నా, ఈమెను ఇంతకు ముందు తను ఎక్కడ చూసాడో మాత్రం గుర్తుకు రావడంలేదు. పెట్టుడు పేరుకు తగ్గట్టుగానే ఆమె మౌనం వహించినా, ఆమె అనుచరుడు మాత్రం అప్రావధానంలో అప్రస్తుత ప్రసంగిలా వాగుతూనే వున్నాడు. ఇతగాడి అసలు పేరు కూడా ఎవరికీ తెలియదట. అందరూ అతణ్ణి 'అన్నయ్య గారూ' అని పిలుస్తుంటారట. ఈ విషయాలన్నీ వినోద్ చిరకాల మిత్రుడు మోహనరావు ముందుగానే బ్రీఫ్ చేశాడు.

పక్కనే కూర్చున్న మోహన్ రావు "ఏరా, ఏంటాలోచిస్తున్నావ్? అన్నయ్యగారు చెప్పేది తలకెక్కుతోందా?" అంటూ వినోద్ ఆలోచనకు అడ్డుపడ్డాడు.

"ఆ అన్నయ్యగారు అన్నమాట వింటేనే నాకు పరమ చీదరా వుంది. మనకే మాత్రం బంధుత్వం లేని వ్యక్తిని పట్టుకుని 'అన్నయ్యగారూ, బావయ్యగారూ' అంటూ పిలవడమేంటీ, అసహ్యంగా!"

ఆయన దృష్టిలో మనందరం ఆత్మబంధువులం. తమ్ముళ్ళ కోసం, చెల్లెళ్ళకోసం ఓ అన్నగారు ఎలా బాధ్యత తీసుకుంటారో, అలాగే ఈయన తోటివారి ఆధ్యాత్మిక అభివృద్ధికి అంతటి బాధ్యత తీసుకుంటారన్నమాట! అర్థమైందా?"

"అర్థమైంది... నీకీ అన్నయ్యగారి పిచ్చి బాగా ముదిరిందని!" ముందువరుసలో కూర్చున్నవాళ్ళు విసుగ్గా మొహంపెట్టి, వెనక్కి తిరగడంతో, వీళ్ళిద్దరి సంభాషణ మధ్యలోనే ఆగిపోయింది.

ఆ అన్నయ్య అనబడే అతను వినోద్ వైపు తిరిగి "మీకేమైనా సందేహాలుంటే, డైరెక్టుగా మాతాజీనే అడగండి" అన్నాడు.

"హమ్మయ్య! ఈ దుబాసీగాడి గోల తప్పింది" వినోద్ మనసులోనే అనుకొని, లేచి నిలబడ్డాడు.

"మాతాజీ... మిమ్మల్ని నేను ఇంతకు ముందెన్నడో చూసినట్లునిపిస్తోంది" అన్నాడు

బధిరులకు వార్తలు చదివే ఆమెలా, మాతాజీ ఏవో సైగలు చేసింది. వెంటనే మనవాడు అందుకున్నాడు.

"ఇదే అనుభవం ఇంతకు ముందు కూడా చాలా మందికి కలిగింది. దీని వెనుక ఆధ్యాత్మిక రహస్యం ఇమిడి వుంది. మౌనమ్మ మాతాజీగారు ఆదిశక్తి యొక్క అవతారం. సమస్త విశ్వానికి ఆమె మూలం! ఆమె నుండే అన్నీ వచ్చాయి. ఆఖరికి నేనూ, మీరూ కూడా..."

"ఏమిటీ... ఎయిడ్స్ వైరస్ కూడానా?" అంటూ వినోద్ మోహనరావుతో గుసగుసలాడేడు. మోహనరావు కొద్దిగా అసహనం ప్రకటించి, అన్నయ్య గాడి వాగుడు ప్రవాహంలో మళ్ళీ పడిపోయాడు.

"మనమంతా... ఆమె నుండే వచ్చాం కాబట్టి, మాతాజీని

- యాళ్ళ అచ్యుతరామయ్య

చూడగానే ఆమె మనకు ఎన్నో జన్మల నుండి తెలిసున్నట్లుగా అనిపిస్తుంది..."

వినోద్ కు అసహనం అంతకంతకు ఎక్కువవుతోంది. ఆమెదో చేతులు ఆడించడమేమిటి, వీడికేదో పెద్ద అర్థమైనట్లు ఏదో పిచ్చివాగుడు వాగడమేమిటి? దానికి ఇక్కడ కూర్చున్న వెర్రినాగన్నలంతా తలలూపడమేమిటి? 'చేపల బజారుకు ఎక్కువ, పిచ్చాసుపత్రికి తక్కువ' అన్నట్లు ఉన్న ఈ ఆశ్రమానికి తను రావడమేమిటి? అతడికి తనపై తనకే జాలి వేసింది.

ఓ వారంరోజుల క్రితం వరకూ వినోద్ ఓ సాఫ్ట్ వేర్ కంపెనీలో ఇంజనీరుగా పనిచేస్తూ భార్యకూతురుతో కులాసాగా జీవిస్తున్న వాడే! ఆమెరికా ప్రాజెక్ట్ కంటి అర్థంతరంగా ముగిసిందన్న సాకుతో, ఆ కంపెనీవాళ్ళు వినోద్ తో పాటు మరో ముగ్గురు ఇంజనీర్లను ఉద్యోగం నుండి తొలగించారు. ఐ.టి. రంగంలోని ఉద్యోగుల క్కూడా యూనియన్ అవసరం ఎంతో ఉందని గుర్తించి, దాన్ని కార్యరూపంలో పెట్టడంలో వాళ్ళు అశ్రద్ధ చేశారు. దాని ఫలితమే ఇదంతా!

మరో ఉద్యోగం కోసం చేసే ప్రయత్నంలో వినోద్ మానసికంగా అలసిపోయినపుడు, అతని బాల్యస్నేహితుడు మోహనరావు వచ్చి "ఇలాంటి క్లిష్ట సమయాల్లోనే, మౌనమ్మ మాతాజీని దర్శించుకుంటే సమస్యలన్నీ తీరిపోతాయి" అంటూ బలవంతంగా ఇక్కడికి తీసుకొచ్చాడు.

"సమస్యలు ఇంత సులువుగా తీరిపోయేటట్లయితే భారతదేశం లాంటి ఆధ్యాత్మిక దేశంలో అసలు సమస్యలే ఉండకూడదు. తిరుమల దేవస్థానంలో పనిచేసే పూజారుల సమస్యలను పరిష్కరించడానికి కమ్యూనిస్టుల యూనియనే అవసరమైంది" అంటూ వినోద్ వాదనకు దిగాడు.

చిన్నప్పటి నుండి వస్తున్న స్నేహాన్ని తుంచుకోలేక, వినోద్ ఈ ఆశ్రమంలో అడుగుపెట్టాడు. ఈ మాతాజీని ఇంతకు ముందు ఎక్కడ చూసానా అని, మెదడులోని పైళ్ళన్నీ సెర్చ్ చేస్తూనే ఉన్నాడు ఇంకా. ఆమెతో ప్రత్యక్షంగా మాట్లాడితేనే, తన సందేహ నివృత్తి అవుతుందని "మాతాజీ గారూ! మీరే నేరుగా భక్తులకు సందేశం ఇవ్వొచ్చు కదా! ఈ వయా మీడియా ఎందుకు చెప్పండి? మౌనవ్రతం వల్ల మీరు సాధించిందేమిటి?" అన్నాడు.

సమాధానంగా మౌనమ్మగారూ ఓ చిరునవ్వు నవ్వి, పక్కనే నిలబడి ఉన్న వాగుడుకాయ వంక చూసింది. దాంతో అతను రెచ్చిపోయాడు.

"వివేక చూడామణిలో ఆదిశంకరాచార్యుల వారంటారూ.. శబ్దజాలం మహారణ్యం... చిత్తభ్రమణ కారకం..." అని. అందుకే మాతాజీగారు మౌనమే అసలైన ఆధ్యాత్మిక బోధగా భావించారు. అనేక అనుమానాలతో వచ్చిన భక్తులకు ఆమె మౌనమే అన్ని సమాధానాలనూ ఇస్తుంది..."

"ఏం లాభం! ఆమె మౌన బోధవలన జరిగే మంచికంటే వీడి

వాగుడువల్ల జరిగే హాని ఎక్కువ కదా!” అని వినోద్ మనసులోనే కుతకుతలాడాడు.

ఇంతలో మరో భక్తుడు లేచి “అంతా మాతాజీ సృష్టి అయినట్లయితే ఈ లోకంలో ఎందుకిన్ని ఘోరాలు జరుగు తున్నాయి? రైతుల ఆత్మహత్యలు, చిన్నపిల్లలపైనా వృద్ధులపైనా కూడా మానభంగాలు, హత్యలూ, దోపిడీలూ వీటన్నిటికీ ఎవరు కారకులు?” అన్నాడు.

ఆ ప్రశ్న వేసినాయన వంక వినోద్ అభినందనపూర్వకంగా చూసాడు. ‘ఫర్వాలేదు. ఇక్కడున్న వాళ్ళందరూ బుర్రలు తాకట్టుపెట్టుకున్న వాళ్ళు కాదన్నమాట!’ అనుకుని సంతోషించాడు.

వసపిట్ట వాగుడు మొదలైంది “ఈ ప్రపంచమంతా ఓ కల! మాతాజీగారి లీలా వినోదం. మీరు చెప్పినవన్నీ చేస్తున్నదీ, అనుభవిస్తున్నదీ మాతాజీనే...!”

వినోద్ కి కోపం కట్టలు తెంచుకుంటోంది. అంతలో మోహనరావు “అన్నయ్యగారి బాధ విన్నాక, నీకేమనిపిస్తోందో చెబితే మరింత వివరణ ఇస్తారు” అన్నాడు-పుండుమీద కారం చల్లినట్లు.

“ఏమనిపిస్తుందా! సరికొత్త స్టీల్ బ్లేడ్ తీసుకుని వీడి నాలుక తెగ్గోయాలనిపిస్తోంది!” అనుకుంటూ వినోద్ పళ్ళు నూరుకున్నాడు. “లీలా వినోదమట. వీడి ఒంటిమీద గుడ్డలన్నీ విప్పించేసి, పసుపు గోచి పెట్టి, మండు వేసవిలో నడిరోడ్డు పక్కనున్న ఎలక్ట్రిక్ స్తంభానికి కట్టేసి, చింత బరికె ఒకటిచ్చుకుని పటపటా వాయించేసి, కొట్టేది కొట్టించుకొనేది మాతాజీనే అని చెప్పాలి... ఆలోచించేకొద్దీ అతనికి ఆవేశం ఎక్కువవుతోంది.

వినోద్ అసహనంగా బయటికి నడిచాడు. మోహనరావు దిగులుగా మోహం పెట్టి అతణ్ణి అనుసరించాడు.

విశాలమైన ఆశ్రమ ప్రాంగణం, భారీగా పెరిగిన వృక్షాలూ, రకరకాల పక్షుల కూతలూ వినోద్ కి కాస్త ప్రశాంతతను కలిగించాయి.

మోహనరావు బిక్కుమోహం పెట్టి “సారీ రా! నీకీ వాతావరణం బొత్తిగా నచ్చినట్లు లేదు. పద పోదాం!” అంటూ ఏదో సంజాయిషీ ఇవ్వబోయాడు.

“మాతాజీతో మాట్లాడకుండా ఎలా వెడదాం!”

మోహనరావు వింతగా చూసి “మౌనమృగారితో మాట్లాడించడం కానీ, అన్నయ్యగారిని మాట్లాడించకుండా ఉంచడం కానీ మానవ మాత్రులెవరికీ సాధ్యం కాదురా నాయనా!” అన్నాడు.

అప్పుడే అన్నయ్యగారి బాదుడు కార్యక్రమం ముగిసినట్లుంది. కలుగుల్లోంచి ఎలుకలు బయటికొచ్చినట్లుగా ధ్యాన మందిరం నుండి భక్తులంతా వెలుపలికి వస్తున్నారు. వాళ్ళందరినీ చూస్తుంటే వినోద్ కి బోల్దంత జాలి కలిగింది. జనాలకి ఇంత ఓపిక వుంది కాబట్టే కాణీకి చెల్లని కుహనా నాయకులంతా అధికారపార్టీలో చేరి, రిగ్గింగులు చేసి, ప్రజాప్రతినిధులైపోయి, నానా చెత్తా వాగినా సహించగలుగుతున్నారు. ఆఖరికి ఆశ్రమంలో మర్దర్లు జరిగినా భక్తుల్లో చలనం రాదు కాబోలు అనుకున్నాడు.

ఆ జనం వెనుకే అన్నయ్యగారు సెల్ ఫోన్ మాట్లాడుకుంటూ నడుస్తున్నారు. “సార్..సార్... ఎందుకు సార్... పావుగంటలో నేను తమర్ని ఇంటిదగ్గరే కలుసుకుంటాను సార్..!” అంటూ అతను కారులో కూర్చున్నాడు.

ఇదే సరైన అదను అనుకుని వినోద్ ధ్యానమందిరం వైపు అడుగులేశాడు. మోహనరావు నోరు తెరిచి అటే చూస్తూ అక్కడే నిలబడిపోయాడు.

మాతాజీ విశ్రాంతి మందిరంవైపు వెళుతున్నారు. వినోద్ ఆమెకు దగ్గరగా వెళ్ళి “అమ్మా...మీరు కొంతకాలం తూర్పుగోదావరి జిల్లాలోని పిఠాపురంలో ఉన్నారా? అన్నాడు.

వెంటనే ఆమె కళ్ళల్లో ఏదో మెరుపు మెరిసింది. తన వెంట రమ్మన్నట్లుగా సైగజేసి, మాతాజీ నెమ్మదిగా లోపలి గదిలోకి దారితీసింది. ఆమెతో ఉన్న అనుచరులిద్దరూ వంటగదివైపు వెళ్ళిపోయారు.

మాతాజీ వినోద్ వైపు ఆప్యాయంగా చూస్తూ “ఆయ్.. మాది పిటాపురమేనయ్యా! తమరెవరండి బాబూ?” అంది.

“మాది కూడా పిఠాపురమే. మేం బొజ్జావారి తోటలో ఉండే వాళ్ళం. కొత్తెం వెంకట్రావుగారి అబ్బాయి నండి. రామా థియేటరులో మీరు ఓ బడ్డీకొట్టు నడిపేవాళ్ళు కదూ!”

“ఆయ్...బలే గుర్తుపట్టేరండి! నా పేరు అడపా గయిరమ్మండి! ఓ సుట్టు నా పెనిమిటిపుల్లుగా తాగొచ్చి నన్ను చావకొట్టేడండి. ఆ కోపంలో సేతిలో రోకలుంటే ఆడి నెత్తికేసి కొట్టేనండి. ఆడు కల్లు తిరిగి పడిపోతే, సచ్చిపోయేడనుకుని సావల్లకోటొచ్చి, రైలు బందెక్కేసేనండీ. తర్వాతెల్నిందండి ఆడు గుండ్రాయిలా బతికే ఉన్నాడని.

అయిద్రాబాదొచ్చాక రైలు టేసన్ సుట్టూ తిరగతావుంటే, ఇందాక లొడాలొడా వాగేడు సూడండి, ఆ మడిసి నన్నిక్కడికి తీసుకొచ్చి, వాకిలి ఊట్లానికని పనిలో పెట్టేడండి. ఈడొట్టి యాబ్రాసెదవనుకోండి. కానండి బావూ ఆ టయంలో పండు ముసిలాయన ఉండీవోరండి. ఆరు అసలు సామీజీగా ఉండీ వోరండి. ఆరు నిజంగా బగమంతుడేనంటే నమ్మేవోరండి జనం. ఆరు నన్ను బాగా సూసుకునే వోరండి. వొంట కూడా నేనే సేసేదాన్నండి. సచ్చి ఏ లోకానున్నాడో కానండీ. నిప్పుమీద కాల్చిన ఎండుసేపంటే పడి సచ్చిపోయేవోరండీ!!


ఆ పెద్దాయన సచ్చిపోయే ముందర నేనే ఆరికి వోరసురాలినని సెప్పేరండి. ‘అదేటండి బావూ, నాకు నోరిప్పితే బూతులొచ్చేతాయి. నేనేటి మాట్లాడగల్గు’ అని నేనంటే ‘అందుకే నోర్మాసుకునుండు నువ్వు, నీ బదులు వాగడానికి వేరే మడిసినెడతా’ అంటూ ఈ వాగుడికాయకి వొప్పజెప్పేరండీ!”

“ఇక్కడికి వచ్చే వోల్లంతా బాగా బలిసినోల్లేనండీ! అమ్మా!! నేనేవుర్ని అంటాడొకడు. ‘నువ్వెవడివో నీకు తెల్లా! మందుకాని కొట్టేవేటిరా! అంతగా ఒంటిమీద ఒయినం తెల్లం లేదా? అని మనసులో అనుకుని ఓ ఎర్ర నవ్వు నవ్వుతానండీ, తమరు సూసేరు కదా తర్వాత అదేదో వాగుతూ ఉంటాడండీ. పిల్లి మొలకి రెయ్యిలు కట్టినట్టు జనాల్ని సూత్తే ఈడు శివాలెత్తి పోతాడండీ...!”

వినోద్ ఆమెను ఆపదల్చుకోలేదు. అంతవరకూ మౌనప్రతమనే శిక్షకు బలైపోయిన గౌరమ్మ నుండి మాటలు గలగలా ప్రవహిస్తూనే ఉన్నాయి. ఆమె అలా రోజులు తరబడి మాట్లాడినా, వినడానికి వినోద్ సిద్ధంగా వున్నాడు. ఎందుకంటే అది వినోదంగా ఉందతడికి.

✱ ✱ ✱

రక్షణ పరిశోధన మరియు ఉత్పత్తి రంగంలో ఎఫ్డిఐ పెంపుదల నిరసనగా సెమినార్



తీర్మానం

భారత ప్రభుత్వం జూలై 2013లో రక్షణరంగంలో ఎఫ్డిఐ పరిమితిని 26%నుండి 49%పెంచాలని నిర్ణయం తీసుకుంది. ఈ అసాధారణ నిర్ణయంతో కీలకమైన, వ్యూహాత్మకమైన రంగాలలో బహుళజాతి సంస్థలు, భారతీయ గుత్తపెట్టుబడి పరిశ్రమలకు తలుపులు తెరిచినట్లయింది. డిఆర్డివో మరియు రక్షణ ఉత్పత్తి సంస్థలలోకి బహుళజాతి సంస్థలు ప్రవేశించడానికి దారి ఏర్పడిందని ఈ సెమినార్ తీవ్రంగా గర్హిస్తోంది.

రక్షణరంగంలో విదేశీ ప్రత్యక్ష పెట్టుబడి(ఎఫ్డిఐ)పరిమితి పెంపుదలకు యుపిఎ-2 ప్రభుత్వం తీసుకున్న నిర్ణయానికి వ్యతిరేకంగా ఉద్యమం క్రమంగా రాజుకుంటోంది. బిడిఎల్ మరియు ల్యాబ్స్ కార్మికులు ఆ నిర్ణయాన్ని నిరసిస్తూ యుపిఎ-2 ప్రభుత్వ దిష్టిబొమ్మను దహనం చేశారు. ప్రధానికి ఉద్యోగుల సంతకాలతో మెమోరాండం సమర్పించారు. హైదరాబాద్ కో-ఆర్డినేషన్ కమిటీ నాయకత్వంలో హైదరాబాద్ ఇందిరాపార్క్ వద్ద అన్ని రక్షణసంస్థల ప్రభుత్వ రంగ సంస్థల యూనియన్ల నాయకులు కార్యకర్తలు పెద్దఎత్తున ధర్నా నిర్వహించారు. ఈ పోరాటాన్ని మరింత ముందుకు తీసుకుపోయేందుకు 14 ఆగస్టు, 2013నాడు ఉదయం 10గం.లకు డిఆర్డివో ఆడిటోరియంలో ఒక సెమినార్ (జాయింట్ యాక్షన్ కమిటీఆఫ్ డిఆర్డివో అండ్ డిఫెన్స్ పబ్లిక్ సెక్టార్ యూనియన్ల ఆధ్వర్యంలో) నిర్వహించారు. డిఎల్ఆర్ఎల్, డిఆర్డిఎల్, డిఎంఆర్ఎల్, ఆర్సిఐ, ఆర్డినెన్స్ ఫ్యాక్టరీ-మెదక్, మిథాని, బిడిఎల్, హెచ్ఎఎల్, బిఇఎల్, ఇసిఐఎల్లకు చెందిన రికగ్నయిజ్డ్ యూనియన్ల నాయకులు జాయింట్ యాక్షన్ కమిటీగా ఏర్పడ్డారు. స్వాతంత్ర్య దినోత్సవం ఘనంగా జరుపుకోవలసిన ముందురోజే ఈ సెమినార్ జరగడం ఒక ప్రత్యేకతను సంతరించుకుంది. ఎఫ్డిఐల రూపంలో ఈ దేశంలో ప్రవేశిస్తున్న వివిధ బహుళజాతి సంస్థలు ఈ దేశ స్వాతంత్ర్యాన్ని, సార్వభౌమత్వాన్ని, సమగ్రతను కబళిస్తాయని ప్రతివాక్కురూ ఘోషిస్తున్నారు. ఈ సదస్సుకు ముఖ్యఅతిథిగా విచ్చేసిన ప్రముఖ రక్షణ వ్యవహారాల విశ్లేషకులు శ్రీ రఘు నందన్(ఢిల్లీ) ఎఫ్డిఐ పరిమితి పెంపుదలవల్ల భారతదేశ రక్షణరంగం ఏవిధంగా పరాధీనతకు గురవుతుంది, స్వాల్పంబనకు విఘాతం కలుగుతుంది, ప్రభుత్వరంగ సంస్థలు, ల్యాబ్లు ఎలా నిర్వీర్యమవుతాయనేది వివరించారు. వివిధ సంస్థల నుండి వచ్చిన నాయకులు ప్రసంగించారు. ఎఐటియుసి రాష్ట్ర వర్కింగ్ ప్రెసిడెంట్ కా||నరసింహం, సిఐటియు రాష్ట్ర అధ్యక్షులు కా||సాయిబాబు పాల్గొని డిఫెన్స్రంగ ఉద్యోగుల పోరాటాలకు సంపూర్ణ మద్దతు ప్రకటించారు. చివరగా ఈ క్రింది తీర్మానాన్ని సెమినార్లో ప్రవేశపెట్టగా సభ్యులందరూ ఏకగ్రీవంగా ఆమోదించారు.

ఎన్డిఎ కాలంలో నియమించబడ్డ టికెఆర్ నాయర్ కమిటీ, డా||విజయ్ కేల్కర్ కమిటీ మరియు యుపిఎ హయాంలో నియమించబడ్డ ప్రొ||పి.రామారావు కమిటీల వంటి వివిధ కమిటీల సిఫార్సుల కనుగుణ్యంగానే ఈ నిర్ణయం గైకొనబడిందని ఈ సెమినార్ గమనించింది. మే 2001లో అప్పటి పాలక పార్టీ కాలపరీక్షకు నిలబడి రూఢి అయిన రక్షణ పారిశ్రామిక విధానాన్ని తిరగరాసి ఈ కీలకరంగంలో 100% ప్రయివేటు పరిశ్రమలు పాల్గొనడానికి, 26% ఎఫ్డిఐకి అవకాశం ఇస్తూ ఒక అసాధారణ నిర్ణయం తీసుకుంది. ప్రస్తుతం కేంద్రంలో వున్న ప్రభుత్వం కూడా 1998 మరియు 2004ల మధ్య దేశాన్ని పాలించిన పూర్వ ప్రభుత్వాల బాటలోనే పయనిస్తూ ఈ నిర్ణయాన్ని తీసుకుంది. యుపిఎ ప్రభుత్వం రక్షణ విధానంలో అమెరికాతో కుదుర్చుకున్న వ్యూహాత్మక భాగసామ్య ఒప్పందం ప్రభావం కూడా ప్రస్తుత ఏకపక్ష నిర్ణయం మీద వుంది.

మన దేశ సాయుధబలగాలకు అవసరమైన రక్షణ పరికరాలు, వ్యవస్థలు, మిసైల్స్, ప్రేలుడు పదార్థాలు, యుద్ధవిమానాలు, నౌకలు మరియు సామాగ్రిని రక్షణరంగ ఆర్డినెన్స్ ఫ్యాక్టరీలు, మరియు డిఫెన్స్ పబ్లిక్ సెక్టార్ యూనిట్స్లో ఉత్పత్తి చేసి సరఫరా చేస్తున్నాయి. ఆయా సంస్థలకు కావలసిన సాంకేతిక పరిజ్ఞానాన్ని డిఆర్డివో అందజేస్తుంది. ఈ విధంగా రక్షణ ఉత్పత్తిలో స్వాల్పంబన, స్వదేశీకరణ, సాధించాలనే ఏకైక లక్ష్యంతో ఈ సంస్థలన్ని పనిచేస్తున్నాయి.

భారత ప్రభుత్వం తాజాగా తీసుకున్న ఈ ఏకపక్ష, నిరంకుశ మరియు తొందరపాటు నిర్ణయం వలన విదేశీ మదుపుదార్లు ఈ కీలకరంగంలోకి, డిఆర్డివో మరియు రక్షణరంగ ఉత్పత్తిలోకి ప్రవేశించడానికి తలుపులు బార్లా తెరిచినట్లయింది. ఫలితంగా ఈ విదేశీమదుపుదార్లు మనదేశ రక్షణ విధానంలో జోక్యం చేసుకోవడానికి అవకాశం ఇచ్చినట్లవుతుంది. ఇది మనదేశ భద్రత మరియు సార్వభౌమత్వానిపై తీవ్ర ప్రతికూల ప్రభావాన్ని చూపుతుంది. అంతేకాకుండా డిఆర్డివో, ఆర్డినెన్స్ ఫ్యాక్టరీలు

డిఫెన్స్ ప్రభుత్వరంగ సంస్థలలో పనిచేస్తోన్న సైంటిస్టులు, ఇంజనీర్లు, విస్తృతంగా పనిచేస్తున్న సాంకేతిక సిబ్బంది, సహాయక ఉద్యోగుల నైతిక స్థైర్యానిపై కూడా ప్రభావం చూపుతుంది.

పాలకవర్గాలు పదే పదే వర్లించేటువంటి స్వాలంబన, ఉత్పత్తి స్వదేశీకరణ వంటి నినాదాలకు చెల్లుచీటి ఇచ్చినట్లేనని ఈ నిర్ణయం తెలుపుతోంది.

అందువలన ఈ సెమినార్ ఈ తొందరపాటు, తిరోగమన నిర్ణయాన్ని ఉపసంహరించుకోవాలని భారత ప్రభుత్వాన్ని డిమాండు చేస్తోంది. విదేశాలకు ముఖ్యంగా అమెరికా సామ్రాజ్యవాద నేతృత్వంలోని దేశాలకు (డిఆర్డివో మరియు రక్షణరంగ ఉత్పత్తి) బహుళజాతి సంఘాలకు తలుపులు బార్లాతెరిచే బదులు రక్షణమంత్రిత్వ శాఖ నియంత్రణలో పనిచేస్తోన్న భారత రక్షణ పరిశ్రమలను ప్రోత్సహించాలని కోరుతున్నాము.

డిఆర్డివో, ఆర్డినెన్స్ ఫ్యాక్టరీలు, రక్షణ ప్రభుత్వరంగ సంస్థలలో పని చేస్తోన్న సైంటిస్టులు, ఇంజనీర్లు, సాంకేతిక సిబ్బంది అందరూ ఈ సందర్భానికనుగుణంగా ఒకటవ్వాలి. రక్షణరంగ పరిశ్రమలు

మరియు దేశాన్ని రక్షించుకునేందుకు ప్రభుత్వ కుట్రలను తిప్పికొట్టాలని ఈ సెమినార్ పిలుపునిస్తోంది.

సంస్థల వారీగా సదస్సులు, సమావేశాలు నిర్వహించాలని, రక్షణరంగ పరిశ్రమను రక్షించాలని కోరుతూ సంతకాల ఉద్యమాన్ని చేపట్టి రాష్ట్రపతికి మెమోరాండం ఇవ్వాలని ఈ సెమినార్ నిర్ణయించింది.

కేంద్ర ప్రభుత్వం తీసుకున్న ఈ నిర్ణయాన్ని వాపసు తీసుకునే లాగా, ఈ దేశభద్రత మరియు సార్వభౌమత్వంల ప్రయోజనాల కోసం ఒత్తిడి తేవడానికి, కేంద్రకార్మికసంఘాల నాయకులతో కార్మికవర్గం, మేధావులు, అన్ని రాజకీయపార్టీలు, దేశభక్తులయిన పౌరులు ముందుకు రావాలని ఈ సెమినార్ అభ్యర్థిస్తోంది.

కార్మిక ఐక్యత వర్ధిల్లాలి

రక్షణరంగ పరిశ్రమను కాపాడుకుందాం

దేశాన్ని కాపాడుకుందాం

*** అనువాదం: సత్యభాస్కర్**

కనీస వేతనాల జి.ఓ. లపై సిఐటియు వినతిపత్రం

డా॥ అశోక్, లేబర్ కమిషనర్, ఆంధ్రప్రదేశ్ ప్రభుత్వం, హైదరాబాద్ గారికి.
ఆర్కా

హైదరాబాద్,
తేది : 24.08.2013

ఐష్యయం: కనీస వేతనాల జి.ఓ. లు - 2011, 2012, 2013

మీ లెటర్ నెంబర్ : ఎన్1/6950/2013, తేది.07.08.2013.

జూన్ 25, 2013న మీకు ఇచ్చిన వినతి పత్రానికి సమాధానంగా మీరు పంపిన పైన పేర్కొన్న లెటర్లోని అంశాలు చాలా ఆశ్చర్యంగాను, వాస్తవ విరుద్ధంగానూ ఉన్నాయి. కనీస వేతనాలను సవరించేటపుడు మీరు ఇచ్చే ప్రిలిమినరీ నోటిఫికేషన్స్లో అప్పటివరకు ఉన్న బేసిక్కు డి.ఎ ను మాత్రమే కలిపి నోటిఫికేషన్ ఇవ్వటం ఆచారమని మీరు వ్రాశారు. వెయిటేజి ఇచ్చే ఆచారం లేదన్నారు. ఈ ఆచారం ఎప్పటి నుండి కార్మికశాఖ పాటిస్తున్నదో మాకు అర్థం కాలేదు. 2013నుండి లేదా అంతకు ముందు నుండి కూడా ఉన్నదో తెలియజేయాలని కోరుతున్నాం.

ప్రిలిమినరీ నోటిఫికేషన్స్లో ఉండేవి ప్రతిపాదనలని మీరు అంగీకరిస్తారనుకుంటాము. ప్రతిపాదనలెప్పుడయినా వెయిటేజితో కూడుకుని ఉంటాయి. అదివరకు అలా ఉండేవి. ఉండాలి కూడా. ఉదా: కాంట్రాక్టు వర్కర్స్ కనీస వేతనాలు, వెయిటేజి ఇవ్వకుండా నోటిఫికేషన్ ఇవ్వటంలో అర్థం లేదు. మీరు వెయిటేజి ఇవ్వకుంటే యాజమాన్య సంఘాలు అభ్యంతరం పెట్టాల్సిన అవసరమే ఉండదు. అప్పుడు మీరు యాజమానుల తరపున అటువంటి నోటిఫికేషన్లు ఇస్తున్నారని అనుకోవాల్సి వస్తుంది.

కనీస వేతనాల నిర్ణయానికి కొన్ని ప్రమాణాలు ఉన్నాయి. 15వ లేబర్ కాన్ఫరెన్స్ సిఫార్సులు మరియు సుప్రీంకోర్టు తీర్పు ప్రకారం కనీస వేతనాలను నిర్ణయించాలి. లేదా సవరించాలి. కనీసం ఆ దిశలో సవరిస్తూ ఉండాలి. ఆ ప్రకారం చూసినపుడు సవరణ ఎగువకే వుండాలి. మీరు అలా చేయకుండా ఇటీవల కాలంలో యాధాతథంగా ఉంచుతున్నారు. లేదా తగ్గిస్తున్నారు. ప్రతిపాదనలు కూడా యాధాతథంగా ఉండేదానికి లేదు. అందుకుని 2013లో మీరు ఇచ్చిన ప్రిలిమినరీ నోటిఫికేషన్స్ పద్ధతిని తిరస్కరిస్తున్నాము.

2011, 2012 ఫైనల్ నోటిఫికేషన్స్కి సంబంధించినది మేము లేవనెత్తిన రెండో ఆంశం. వీటికి సంబంధించిన మా అభ్యంతరాలను తరువాత సవరణ సమయంలో పరిగణలోకి తీసుకుంటామని చెప్పారు. మీరు ఆ రెండు సంవత్సరాల్లో సవరణ చేసిన పద్ధతుల్లోనే మాకు రెండు అభ్యంతరాలు ఉన్నాయి. మొదటి అభ్యంతరమయిన వేతనాలు తగ్గింపును ఇప్పటికే మీకు తెలియజేశాము. మా రెండో అభ్యంతరం మీరు ఆ జి.ఓ లను ఏకపక్షంగా ఫైనల్ చేసిన పద్ధతిపైన.

కనీస వేతనాల చట్టంలోని నిబంధనల ప్రకారం మీరు కమిటీలను వేసి వాటి సూచనల ప్రకారం జి.ఓలు ఇవ్వాలి. లేదంటే ప్రిలిమినరీ నోటిఫికేషన్స్ ఇచ్చి కార్మిక, యాజమాన్య సంఘాల నుండి నిర్దిష్ట కాలపరిమితిలో సూచనలు తీసుకొని వాటిని కనీస వేతనాల సలహా బోర్డు ముందు పెట్టి, తర్వాత ఫైనల్ నోటిఫికేషన్ ఇవ్వాలి. మీరు వీటిలో వేటిని పాటించకుండానే 2011, 2012 సంవత్సరాల్లో ఫైనల్ నోటిఫికేషన్స్ ఇచ్చారు. ఈ ఏకపక్ష పద్ధతి సరైనది కాదని మేము భావిస్తున్నాము. కనీసం 2011, 2012లో మీరు ఫైనల్ చేసిన జి.ఓ లలో లోపాలు ఉన్న వాటి వరకైనా సవరించాలని డిమాండ్ చేస్తున్నాము. మీరు వేయబోయే కమిటీలో ఈ జి.ఓ లను కూడా పెట్టి అవసరమయిన వాటిని సవరించాలని కోరుతున్నాము.

అభివందనములతో,

సం॥
(ఎం.సాయిబాబు)
అధ్యక్షులు

సిరియాపై అమెరికా దాష్టీకం?

సిరియాపై దురాక్రమణకు తహతహలాడుతున్న అమెరికా ఇంతకుముందు ఇరాక్, లిబియాల్లో అనుసరించిన కుట్రల్నే ఇక్కడా మొదలు పెట్టింది. ఇరాక్పై దాడి చేయడానికి ముందు సద్దాం హుస్సేన్ పెద్దఎత్తున రసాయనిక ఆయుధాలు కలిగి ఉన్నాడన్న కట్టుకథలను ప్రచారంలో పెట్టి, తర్వాత ఆ దేశాన్ని అనేక విధాల వేధించి, కబళించి, ఆయనను ఉరితీస్తే గానీ దాని కక్ష చల్లారలేదు. ఆ తరువాత లిబియాలో గదాఫి అడ్డు తొలగించుకోవడానికి అక్కడా ఇదే కుట్రను అమలు చేసింది. వివిధ దేశాలలో ఆయిల్ నిక్షేపాలను, అక్కడి సహజవనరులను కొల్లగొట్టడమే అమెరికా దాష్టీకాలకు కారణం.

తాజాగా సిరియాలోనూ అమెరికా అవే కుట్రలు సాగిస్తోంది. సిరియాలో బషర్ అల్ అసద్ ప్రభుత్వం రసాయనిక ఆయుధాలతో దాడి చేసి 1,300 మంది అమాయక పౌరులను అమానుషంగా పొట్టనపెట్టుకుందన్న కథనాలు, చిత్రాలు ఇలాంటి కుట్రలో భాగమేనన్న సందేహాలు కలిగిస్తున్నాయి. ఈ రసాయనిక దాడి ఫలితాలుగా ఆన్లైన్లో ప్రత్యక్షమైన వీడియోలు, చిత్రాలు వళ్ళుగగుర్చొడిచేలా ఉన్నాయి. అసద్ ప్రభుత్వం అమానుషత్వంగా వీటిని చూపేందుకు అమెరికా, ఐరోపా దేశాలు, వాటి ఆధ్వర్యంలోని ప్రచార బాకాలు అలుపెరగకుండా ఊదరగొడుతూ “సత్యం గుమ్మం దాటకముందే అబద్ధం ప్రపంచాన్ని చుట్టి వస్తుందన్న సామెతను” సార్థకం చేస్తున్నాయి. ఈ దాడికి పాల్పడింది అసద్ ప్రభుత్వమేనని ఏ స్వతంత్ర సంస్థా ఇంతవరకూ నిర్ధారించలేదు. ఎలాంటి ఆధారాలూ లేవు. ‘రసాయనిక’ దాడి గురించి అదే పనిగా ఊదరగొట్టిన పాశ్చాత్య మీడియా కూడా ఈ దాడికి ఫలానా దశం కారణమని ఎక్కడా చెప్పిన దాఖలాలు లేవు. నిజానిజాలు నిర్ధారించుకోకుండానే అసద్ ప్రభుత్వాన్ని నిందిస్తున్నారు. తద్వారా సిరియాలో సైనిక జోక్యానికి అవసరమైన ప్రాతిపదికను సృష్టిస్తున్నారు. ఈ చర్య ద్వారా అసద్ ప్రభుత్వం అన్ని రకాల హద్దులు మీరిందని టర్కీ వ్యాఖ్యానిస్తే, నిజంగానే ఇది రసాయనిక దాడి అయితే సిరియాలో సైనిక జోక్యానికి ఎంతమాత్రం వెనుకాడబోమని ఒబామా హాంకరించాడు. ఇజ్రాయిల్ సంగతి సరేసరి. సిరియాను మరో ఇరాక్గా మార్చాలని ఒబామా ప్రభుత్వంపై అది ఒత్తిడి పెంచుతున్నది. దీనికి ఐరోపాలోని దాని మిత్రులు వంతపాడుతున్నారు.

ఇది రసాయనిక దాడా, కాదా అన్నది ఒక ప్రశ్న. రసాయనిక దాడే అనుకున్నా ఇది అసద్ ప్రభుత్వ పనేనని ఎలా చెబుతారు? పశ్చిమ దేశాల నుంచి ఆయుధాలందుకుంటున్న సాయుధ తిరుగుబాటు మూకలు పనేనని ఎందుకు అనుకో కూడదు?

దాడి జరిగినట్లు చెబుతున్న ప్రాంతం సాయుధ తిరుగుబాటు దారుల నియంత్రణలోనే ఉందన్న విషయం మరచిపోరాదు. అదీగాక సిరియాలోని రసాయనిక ఆయుధ తనిఖీ బృందాన్ని పంపించమని కోరింది. అసద్ ప్రభుత్వమే. ఆ బృందం వచ్చిన రెండురోజులకే ఈ ఘటన జరిగినట్లు చెబుతున్నారు. ఐక్యరాజ్య సమితి తనిఖీ బృందం ఉండగానే తెలివితక్కువగా సిరియా



ప్రభుత్వం ఇంతటి అమానుషానికి ఒడిగట్టి చిక్కులు కొని తెచ్చుకుంటుందా? కాబట్టి అసద్ ప్రభుత్వాన్ని ఇరకాటంలో పెట్టేందుకు తిరుగుబాటుదారులే ఆ పని చేసి ఉంటారని ఎందుకు భావించకూడదు? సాయుధ తిరుగుబాటుదారుల్లో పచ్చి మితవాద, మతవాదశక్తుల దగ్గర నుంచి అల్ఖైదా అనుబంధ ఉగ్రవాదుల వరకూ అనేక రకాల వారున్నారు. నాడీ మండల వ్యవస్థను దెబ్బతీసే “శరీన్” వంటి ప్రమాదకర రసాయనిక పదార్థాలతో వీరిలో కొందరు గతంలో అధికారులకు పట్టుబడిన ఉదంతాలు ఉన్నాయి. అయినా, కుట్రలు, కుతంత్రాల్లో రాటుదేలిన అమెరికా గూఢాచార సంస్థ సిఐఎ, పెంటాగన్ చెప్పినవే పరమ సత్యాలన్నట్లుగా అమెరికన్ వార్తా సంస్థ ఎబిసి న్యూస్ సేకరించి, తదనుగుణంగా కథనాలు గుప్పిస్తుంటే దానినే యధాతథంగా ఇక్కడ మన కార్పొరేట్ మీడియా గుమ్మరిస్తోంది.

ఒకవైపు సిరియాపై దాడికి ఒబామా బృందం తొందర పడుతుండగా సామాన్య అమెరికన్లు 60శాతం మంది వ్యతిరేకిస్తున్నట్లు సర్వేలో తేలింది. కేవలం 9 శాతం మాత్రమే చర్య తీసుకోవాలని చెప్పినట్లు రాయిటర్స్ సంస్థ తెలిపింది. ఒకవేళ రసాయనిక ఆయుధాలను ఉపయోగించినట్లు సాక్ష్యాలు లభించినా జోక్యం చేసుకోరాదని, మరో యుద్ధంలోకి దేశాన్ని దించవద్దని మెజారిటీ ప్రజలు అభిప్రాయపడ్డారు. నిజానికి సిరియాపై దాడికి ఒక సాకును సృష్టించుకునే పథకంలో భాగమే తాజా ఉదంతం. అమెరికా ఊహించని పరిణామాలు ఏవైనా ఎదురైతే తప్ప సెప్టెంబర్ తొమ్మిది తర్వాత ఎప్పుడైనా దాడికి దిగే అవకాశం ఉంది. ఎందుకంటే సెప్టెంబర్ 9 నుండి అమెరికన్ పార్లమెంటు పని చేస్తుంది. తాము చేస్తున్నదంతా చట్టబద్ధంగా ఉందని అక్కడి ప్రజల్ని నమ్మించేందుకు సిరియాపై దాడికి లాంఛనంగా పార్లమెంటు ఆమోదం మిగిలి వుందని చెప్పవచ్చు. సిరియాపై దాడులకు పాల్పడుతున్న పశ్చిమ దేశాల చర్యలను సామాజిక మీడియా తేటతెల్లం చేయాలి. సిరియా అంతర్గత వ్యవహారాల్లో అమెరికా జోక్యం చేసుకోరాదని, అలా చేస్తే తీవ్రపరిణామాలను ఎదుర్కోవలసి వుంటుందని ఇప్పటికే రష్యా, చైనా వంటి దేశాలు ప్రకటించాయి. సిరియాపై దాడులను సహించబోమని చెప్పాల్సిన బాధ్యత మనదేశ పాలకులపైనా ఉంది.

ఓట్ల వేటలా బజెపి మతోన్మాద రాజకీయం

2014 ఎన్నికలు దగ్గర పడుతున్న కొద్దీ అధికారకాంక్షతో మతోన్మాదాన్ని బజెపి రెచ్చగొడుతోంది. మైనారిటీల ఊచకోతను ప్రోత్సహించిన నరేంద్ర మోడీని ప్రధానిని చేయటమే లక్ష్యంగా పెట్టుకుంది. ఇటీవల రెండు, మూడు నెలలుగా బజెపి, ఆర్ఎస్ఎస్, విహెచ్పి లు నిర్వహిస్తున్న కార్యకలాపాలే దీనికి సాక్ష్యం. మత ప్రాతిపదికన ప్రజల్ని చీల్చి, వారి మధ్య ద్వేషాలు పెంచే కార్యకలాపాల పట్ల మనం అప్రమత్తంగా ఉండాలి. మతసామరస్యాన్ని, కార్మికవర్గ ఐక్యతను కాపాడుకోవాలి.

మొదట రాజస్థాన్ లో చిచ్చు పెట్టారు. ఆ తర్వాత ఉత్తరప్రదేశ్, బీహార్, జమ్మూకాశ్మీర్ లో మత ఘర్షణలు సృష్టించారు. బీహార్ లోని సావగౌ, బెట్టియా, భాగారియాలలో బజెపి సంఘ పరివారం రెచ్చగొట్టే నినాదాలు ఇచ్చి, సైగలు చేసి మతకల్లోలం సృష్టించింది. అక్టోబరులో పాట్నాలో జరిగే నరేంద్ర మోడీ బహిరంగ సభ జయప్రదం కావటానికి ప్రజల మధ్య చిచ్చు పెట్టింది. జమ్మూకాశ్మీర్ లోని కిష్టావార్ లో మైనారిటీలకు చెందిన ఇళ్లు, షాపుల మీద దాడి చేయాలని ప్రజలను ప్రోత్సహిస్తూ బజెపి, ఆర్ఎస్ఎస్, విహెచ్పి లు ఆ ప్రాంతంలో కల దిరిగాయి. ఫలితంగా జరిగిన ఘర్షణల్లో ముగ్గురు చనిపోగా కొన్ని డజన్ల మంది గాయాలపాలయ్యారు. కోట్లాది రూపాయలు విలువ చేసే ఆస్తులు బుగ్గిపాలయ్యాయి.

తాజా సంఘటన అయోధ్యలో విశ్వహిందూ పరిషత్ తలపెట్టిన పరిక్రమ యాత్ర. యాత్రను ఉత్తరప్రదేశ్ లోని సమాజ్ వాదీ ప్రభుత్వం భగ్నం చేసింది. లేనట్లయితే పెద్దకల్లోలం చెలరేగేది.


పరిక్రమయాత్ర? పాదయాత్ర?

ఆచారం ప్రకారం జరగాల్సిన పరిక్రమ యాత్ర జరిగి పోయింది. చైత్ర పూర్ణిమ నుండి వైశాఖ నవమి వరకు జరిగింది. సరైన టైంలోనే దాన్ని సాధువులు పూర్తి చేశారు. మళ్ళీ పరిక్రమ యాత్ర చేయటం ఏమిటని అయోధ్యలోని మహంతులు మండిపడుతున్నారు. కన్నంలో దొరికిన దొంగలాగా పట్టుబడిన విశ్వహిందూ పరిషత్ అది పరిక్రమ యాత్ర కాదు, పాదయాత్రని బొంకుతోంది. కానీ ఇదే విహెచ్పి తాము చేసేది పరిక్రమ యాత్రని కరపత్రాలు పంపిణీ చేసింది. మేము తలపెట్టిన పాదయాత్రను మీడియానే పరిక్రమయాత్రగా చిత్రించిందనే నెపాన్ని నెట్టింది.

విహెచ్పి తన యాత్ర కోసం ఎన్నుకున్న మార్గం కూడా భిన్నమైనది. ముస్లింలు నివసించే ప్రాంతం గుండా ఈ యాత్ర చేయాలనుకుంది. ఓట్లను మతం వారీగా విడగొట్టటానికి

మతసామరస్యాన్ని విచ్ఛిన్నం చేయాలని చూసింది. మేం తలపెట్టింది పాదయాత్రే. మా మార్గం కూడా పరిక్రమ యాత్ర మార్గమే కాబట్టి సాధువులు దాన్ని పరిక్రమ యాత్రగా భావించారని విహెచ్పి తప్పించుకో చూసింది. మేం చేయాలనుకున్నది జనజాగరణ యాత్ర. విహెచ్పి కార్యకర్తలనుగాని, రాజకీయ నాయకులను గాని దానికి ఆహ్వానించలేదని విహెచ్పి అధికార ప్రతినిధి వ్యాఖ్యానించారు. 200 - 250 మంది సాధువులు మాత్రమే పాల్గొంటారన్నారు.

అటువంటప్పుడు విహెచ్పి ప్రధాన కార్యదర్శి తోగాడియా అధికారులు కళ్ళుగప్పి అయోధ్యలో ఎందుకు దిగాడు? అధ్యక్షుడు



అశోక్ సింఘల్ విమానంలో లక్నో చేరుకుని తాను అయోధ్య వెళ్ళాల్సిందే నని ఎందుకు వట్టుబట్టారు? ఉత్తరప్రదేశ్ లోని అన్ని మూలల నుండి సంఘ పరివారం ఎందుకు అయోధ్య వైపు బయలుదేరింది? మేము అయోధ్య లో పూజలు చేసుకోవటానికి బయలు దేరితే తమ ప్రాథమిక హక్కులకు ఉత్తరప్రదేశ్ ప్రభుత్వం భంగం కల్గించిందని పార్లమెంట్లో బజెపి వాదించింది. ఇది రాముడి పూజకాదు, ఓట్ల పూజని దీన్ని బట్టి ఇట్టే తెలిసి

పోతోంది.

మహంతులు కూడా వ్యతిరేకించారు


ప్రతి సంవత్సరం పరిక్రమ యాత్రను నిర్వహించే కమిటీకి నాయకత్వం వహించే మహంత గ్యాన్ దాస్ యాత్రను విహెచ్పి రాజకీయం చేస్తోందని దండెత్తారు. విహెచ్పి నిర్వాకాన్ని విమర్శించిన మహంతులలో జుగల్ కిషోర్ శరన్ శాస్త్రి ఉన్నారు. ఆయన మాజీ విహెచ్పి కార్యదర్శి మరియు వివాదాస్పక ఆలయానికి దగ్గర్లో ఉన్న సర్వాకుంజ్ దేవస్థానం ప్రధాన పూజారి కూడా.

హిందువులను విహెచ్పి అపఖ్యాతి పాలేస్తోందని, కానీ అయోధ్య ప్రజలు ఈ పన్నాగాలను అర్థం చేసుకున్నారని జుగల్ కిషోర్ చెప్పారు. ఎన్నికల ప్రయోజనాల కోసమే ఈ యాత్రను తలపెట్టారని రామజన్మభూమి ప్రధాన పూజారి మహంత్ సత్యేంద్ర దాస్ కూడా విహెచ్పి ని దుయ్యబట్టారు. సాధువుల్ని తమ స్వార్థప్రయోజనాల కోసం ఉపయోగించుకుంటోందని విమర్శించారు.

బజెపి, ఆర్ఎస్ఎస్, దాని సంఘ పరివారమంతా మహంతుల విమర్శలకు ఏమి సమాధానం చెపుతుంది? కన్నంలో దొంగలాగా, దొరికిపోయినా కూడా రాజకీయ ప్రయోజనం కోసమే తమ యాత్రను నిషేధించారనటం వలన ఏం లాభం?

❖ - పి. అజయ్ కుమార్

మీ ఆరోగ్యం మీ చేతిలో



ఎలాంటి ఆహారం తీసుకుంటున్నాం అని ఖచ్చితంగా పరిశీలించుకునేవారు మనలో కేవలం 21 శాతం మందే అని ఈ మధ్య ఓ సర్వేలో తేలింది. ఆరోగ్యమనేది ఆహారం చేతిలోనే ఉంటుంది. అందుకే మంచి ఆహారాన్ని మాత్రమే తీసుకోవాలి. అలా తీసుకోవాలి అంటే, అసలు ఏ ఆహార పదార్థం వల్ల ఏ ఉపయోగం ఉందో, ముందు తెలుసుకోవాలి. అందుకే మీ కోసం ఈ వివరాలు...

- ▲ కొత్తిమీర యూరినరీ ఇన్ఫెక్షన్ల బారిన పడకుండా కాపాడుతుంది.
- ▲ పరగడుపునే అరటిపండు తినకూడదు. దానివల్ల శరీరంలో చక్కెర శాతం అధికమవుతుంది. వీలైనంత వరకూ ఏదైనా తిన్న తర్వాతనే తినాలి. షుగర్ పేషెంట్లు అసలు తిననే కూడదు. మరో విషయం... పసుపురంగు కంటే పచ్చరంగులో ఉండే అరటిపండ్లే ఆరోగ్యానికి మంచివి!
- ▲ క్యాబేజీలో చాలా తక్కువ క్యాలరీలు ఉంటాయి. కాబట్టి ఎంత తిన్నా సమస్య ఉండదు. దీనిలోని విటమిన్ ఎ, ఫోలిక్ యాసిడ్ ఆరోగ్యానికి చాలా మంచివి!
- ▲ ఉల్లిపాయలో ఉండే యాంటీ ఆక్సిడెంట్లు ఆరోగ్యానికి మేలు చేస్తాయి. అయితే ఉడికించడం వల్ల మనం వాటిని కోల్పోతాం. అందుకే ఉల్లిపాయల్ని మరీ ఎక్కువ ఉడికించొద్దు!
- ▲ పుచ్చకాయ గింజలు ఒంట్లోని కొవ్వును కరిగిస్తాయి. కడుపులో ఉండే నులిపురుగులను కూడా చంపుతాయి. వీటిలో ఉండే జింక్ ప్రొస్టేట్ గ్రంథిని కాపాడుతుంది!
- ▲ ఫంగస్, బ్యాక్టీరియాలతో పోరాడే శక్తి ముల్లంగికి ఉంది. అందుకే ఇది చాలా అలర్జీలను తగ్గిస్తుంది.
- ▲ చిలకడ దుంపల్లో విటమిన్ ఎ, సి అధికంగా ఉంటాయి. అలాగని వీటిని మితిమీరి తింటే ఉదరవాపు, అజీర్తి వంటి సమస్యలు తలెత్తుతాయి!
- ▲ సబ్జా గింజలు వేడిని నియంత్రిస్తాయి. పొంగు, ఆటలమ్మ వచ్చినపుడు తీసుకుంటే మంచి ఫలితముంటుంది!
- ▲ దోసకాయలోని పొటాషియం రక్తపోటును అదుపులో ఉంచుతుంది. చర్మాన్ని కూడా ఆరోగ్యవంతంగా చేస్తుంది!
- ▲ మధుమేహానికి కాకరకాయ మంచి మందులా పనిచేస్తుందని మనకు తెలుసు కదా! ఇది కీళ్ల నొప్పులకు కూడా మంచిదే. అంతేకాదు, మలబద్ధకాన్ని కూడా వదిలిస్తుంది!
- ▲ బీట్రూట్లో కార్నియం, ఫాస్ఫరస్, పొటాషియం, మెగ్నీషియం, ఇనుము, ఫోలిక్ ఆమ్లం, బీటా కెరోటిన్.... లేనిదేమీ ఉండదు. ఎర్ర రక్త కణాలను వృద్ధి చేసి రక్తహీనత బారిన పడకుండా చూస్తుంది. అధిక కొవ్వును కరిగిస్తుంది. దీనిలోని పీచు పదార్థం మలబద్ధకాన్ని నివారిస్తుంది. ఇందులోని బీటైన్ అనే పదార్థం గుండె జబ్బులు రాకుండా కాపాడటమే కాక... మూత్ర పిండాలు, కాలేయంలో ఉన్న మలినాలను తొలగిస్తుంది!
- ▲ కరివేపాకు : కళ్లకు మేలు చేస్తుంది. జీర్ణక్రియను మెరుగు

పరుస్తుంది. రక్తహీనతను తగ్గిస్తుంది. అధిక చెమట సమస్యను కూడా నివారిస్తుంది. ఇన్ని మంచి లక్షణాలున్న కరివేపాకు ను మీవాళ్లు తీసి పక్కన పెట్టేస్తే ఊరుకోకండి. బలవంత పెట్టయినా తినిపించండి!

▲ మనకి ప్రకృతి ప్రసాదించిన ఫలాలు ఎన్నెన్నో. అయితే మనకి కొన్ని ఫలాల యొక్క ఉపయోగాలు మాత్రమే తెలుసు. అవి కూడా బాగా తక్కువ. నిజానికి సాధారణంగా మనం తినే పళ్ళ యొక్క ఆరోగ్య, పోషక విలువలు చాలా వరకు మనకు తెలియవు. వివరంగా పరిశీలిద్దాం.

మారేడు : పండులోని గుజ్జు, రసం ఉపయోపద్దాయి. ఇది శరీరంలోని మలినాలను విసర్జింపజేస్తుంది. మలబద్ధకం పోగొడుతుంది. కామశక్తిని నిగ్రహించడంలో ఉపయోగ పడుతుంది. మారేడు పత్రాల రసం గాయాలపై పూస్తే తగ్గుతాయి. మధుమేహం, కామెర్లు, అమీబియాసిస్, గుండెదడ, ఉబ్బసం వంటి వ్యాధులు తగ్గిస్తుంది. అతిగా తింటే కడుపు బరువు, జీర్ణకోశ అస్వస్థత కలుగుతాయి.


ఉసిరి : రక్త వృద్ధికి ఉపకరిస్తుంది. రోగనిరోధక శక్తి పెంచుతుంది. వేవిళ్ళు తగ్గిస్తుంది. దీనిలోని క్రోమియం వల్ల త్వరగా వృద్ధాప్యం రాదు. విటమిన్ సి వల్ల కంటిచూపు మెరుగవుతుంది. మతిమరుపు, మానసికంగా వచ్చిన నరాల బలహీనత నివారిస్తుంది. మలబద్ధకం, రక్తహీనత, కామెర్లు వంటి జబ్బులు నివారిస్తుంది. ఉసిరి పొడి ముద్దను తలకు పట్టిస్తే తలనొప్పి తగ్గుతుంది. కొంకి పురుగుల సమస్య తగ్గిస్తుంది.

జామ : కంటి ఆరోగ్యాన్ని కాపాడుతుంది. ముగ్గిన పండ్లు జీర్ణ శక్తి పెంచుతాయి. పక్వానికి వస్తున్న కొలది దానిలోని విటమిన్ సి పెరుగుతుంది. ఎక్కువగా తింటే మలబద్ధకం వస్తుంది. వీర్యవృద్ధి కలిగిస్తుంది. జామ ఆకులు నీటిలో కాచి తలంటు పోసుకుంటే తలలో పేలు నశిస్తాయి. జామ ఆకులు చర్మంపై పగుళ్లు, గాయాలు, అల్సర్లను నాశనం చేస్తాయి. గర్భిణులు తింటే పుట్టే బిడ్డ వెన్నెముక దృఢంగా ఉంటుంది.

సీతాఫలం : వర్షాకాలంలో వచ్చే క్రిమి సంబంధ వ్యాధులు అరికడుతుంది. ఋతుస్రావం కల్గించే గుణం ఉండడం వల్ల గర్భిణులకు మంచిది కాదు. సీతాఫలం గుజ్జును కళ్లపై ఉంచుకొని పడుకుంటే కంటివేడి, అలసట తగ్గి, రెప్పల క్రింద నల్లని చారలు పోతాయి. సీతాఫలం గుజ్జు గడ్డలపై ఉంచితే అవి త్వరగా ఎదిగి పగులుతాయి. సీతాఫలం జ్యూస్ ఎముకలను బలంగా చెయ్యడం వల్ల ఎదిగే పిల్లలకు చాలా మంచిది.

ఇలా మనకు మేలు చేసేవి చాలా ఉన్నాయి. వీటి మోతాదును పెంచితే జీవితకాలాన్ని కూడా పెంచినట్టే.

ప్రకాష్ బక్షి కమిటీ సిఫార్సులపై పెల్లుబుకుతున్న వ్యతిరేకత



రిజర్వు బ్యాంకు నియమించిన ప్రకాష్ బక్షి కమిటీ చేసిన సిఫార్సులు రాష్ట్రంలో పెద్దఎత్తున అలజడి సృష్టిస్తున్నాయి. వ్యవసాయ పరపతి సహకార రంగాన్ని నిర్వీర్యం చేసే ఈ సిఫార్సుల పట్ల తీవ్ర వ్యతిరేకత అన్ని వర్గాల్లోనూ పెల్లుబుకుతోంది. గ్రామాల్లో రైతులకు అందుబాటులో ఉండే వ్యవసాయ పరపతి సహకార సంఘాల్లోని రుణ వ్యాపారాన్ని, డిపాజిట్లను, రైతుల వాటా మూలధనాన్ని జిల్లా సహకార బ్యాంకులకు బదలాయించాలని ప్రకాష్ బక్షి కమిటీ సిఫార్సు చేసింది. స్వయం ప్రతిపత్తితో పని చేస్తున్న సహకార సంఘాలపై రిజర్వు బ్యాంకు, నాబార్డులు పెత్తనం చలాయిస్తున్నాయి. జిల్లా సహకార బ్యాంకులను బలోపేతం చేయటానికి ప్రాథమిక వ్యవసాయ పరపతి సహకార సంఘాలు బలి చేయబడుతున్నాయి. 2016-17 నాటికి రిస్కుతో కూడుకున్న రుణాలలో 9 శాతం పెట్టుబడి సాధించలేని డిసిసిబి లను, బ్యాంకింగ్ లైసెన్స్ కు అర్హత సాధించలేని డిసిసిబి లను మూసివేసి మిగిలిన డిసిసిబి లలో విలీనం చేయాలని కమిటీ సిఫార్సు చేసింది. సిఫార్సులలో ఉన్న ప్రమాదాన్ని ఈ వ్యాసంతో జతపర్చ బడిన తీర్మానంలో పొందుపర్చబడింది.

నాబార్డు అధ్యక్షుడైన ప్రకాష్ బక్షి సిఫార్సులపై ఎ.పి. స్టేట్ అగ్రికల్చరల్ కోపరేటివ్ సొసైటీస్ ఎంప్లాయిస్ యూనియన్ (సిఐటియు) వెంటనే స్పందించింది. జూలై 28న యూనియన్ రాష్ట్ర కమిటీ ఆందోళనా కార్యక్రమాలకు పిలుపునిచ్చింది. వేలాది కరపత్రాలు ప్రచురించి సహకార ఉద్యోగులకు పంపిణీ చేసింది. ప్రధాన సిఫార్సులపై నోట్ తయారు చేసి యూనియన్ కార్యకర్తలను చైతన్యపర్చింది.

రాష్ట్ర కమిటీ పిలుపు మేరకు ఆగస్టు 12న అనేక జిల్లాల్లో ప్రకాష్ బక్షి కమిటీ దిష్టిబొమ్మను దహనం చేశారు. ఆగస్టు 14న ఆంధ్రప్రదేశ్ రైతు సంఘంతో కలిసి ఐక్యంగా హైదరాబాద్ లో సదస్సు నిర్వహించారు. ఈ సదస్సుకు అన్ని జిల్లాల నుండి రైతులు, పిఎసిఎస్ ఉద్యోగులు హాజరయ్యారు. ఆగస్టు 19న రెండు సంఘాల ఆధ్వర్యంలో రైతులు, ఉద్యోగులు కలిసి డిసిసిబి లను ముట్టడించారు. అదే రోజు హైదరాబాద్ లో ఆప్కాబ్ ముట్టడి జరిగింది. ఆప్కాబ్, డిసిసిబి ల పాలకవర్గాలకు వినతిపత్రాలు సమర్పించారు. ఎ.పి. స్టేట్ అగ్రికల్చరల్ కోపరేటివ్ సొసైటీస్ ఎంప్లాయిస్ యూనియన్ (సిఐటియు) సిఫార్సులలో ఉన్న ప్రమాదాన్ని గ్రామాలలో ఉన్న రైతుల, సొసైటీల పాలకవర్గాల దృష్టికి తీసుకెళ్తున్నది. అన్ని స్థాయిలలోని పాలకవర్గాల నుండి కూడా సిఫార్సుల పట్ల వ్యతిరేకత వ్యక్తమవుతున్నది. ఈ

ఉద్యమాన్ని మరింత ముందుకు తీసుకెళ్ళాలని సిఐటియు అనుబంధ సంఘం నిర్ణయించింది.

ఈ నిర్ణయంలో భాగంగా ఆగస్టు 28న హైదరాబాద్ లోని సుందరయ్య విజ్ఞానకేంద్రంలో యూనియన్ మరియు రైతుసంఘం ఆధ్వర్యంలో రౌండ్ టేబుల్ సమావేశం నిర్వహించబడింది. రౌండ్ టేబుల్ సమావేశం ఆమోదించిన తీర్మానాన్ని క్రింద ఇస్తున్నాం.

సెప్టెంబర్ 4వ తేదీన ఎ.పి. స్టేట్ అగ్రికల్చర్ కోపరేటివ్ సొసైటీస్ ఎంప్లాయిస్ యూనియన్ హైదరాబాద్ లో సమావేశమవుతోంది. ప్రకాష్ బక్షి సిఫార్సులపై తదుపరి కార్యక్రమాన్ని నిర్ణయిస్తుంది. ఈ కార్యక్రమాలను జయప్రదం చేయాల్సిందిగా రాష్ట్రంలోని సహకార ఉద్యోగులందరికీ విజ్ఞప్తి చేస్తున్నాం.

తీర్మానం

ప్రకాష్ బక్షి కమిటీ సిఫార్సులను వ్యతిరేకించండి

నాబార్డు చైర్మన్ ప్రకాష్ బక్షి అధ్యక్షతన ఏర్పడిన కమిటీ చేసిన సిఫార్సులు అమలయితే వ్యవసాయ సహకార పరపతి రంగం నిర్వీర్యమవుతుంది. ఈ సిఫార్సులను ఆమోదించవద్దని, వాటిని రద్దు చేయాలని కేంద్ర, రాష్ట్ర ప్రభుత్వాలను కోరుతూ తేది. 24.08.2013న సుందరయ్య విజ్ఞానకేంద్రంలో సమావేశమైన ఉద్యోగ, రైతు, కార్మిక, వృత్తి, ప్రజాసంఘాలు తీర్మానించాయి.

రిజర్వు బ్యాంకు నియమించిన ప్రకాష్ బక్షి కమిటీ ప్రాథమిక వ్యవసాయ పరపతి సంఘాలు (పి.ఎ.సి.ఎస్.లు) తమ రుణ వ్యాపారాన్ని, డిపాజిట్లను, రైతుల వాటా మూలధనాన్ని జిల్లా కేంద్ర సహకార బ్యాంకుల (డిసిసిబి లు) కు బదిలీ చేయాలని సిఫార్సు చేసింది. ఇకనుండి అవి డిపాజిట్లను సేకరించరాదని, రుణాలు ఇవ్వరాదని చెప్పింది. పిఎసిఎస్ లు డిసిసిబి ల బిజినెస్ కరస్పాండెంట్లుగా మాత్రమే వ్యవహరించాలన్నది. రుణ వ్యాపారం ప్రధానంగా గల పిఎసిఎస్ లు రుణేతర వ్యాపారానికి పరిమితం కావాలి. దీంతో అవి మరింత బలహీనపడి మూతకి గురవుతాయి.

డిసిసిబిలు పటిష్టం కావడానికి పి.ఎ.సి.ఎస్ లు బలి చేయ బడుతున్నాయి. 2016-17 నాటికి తాము ఇచ్చిన మొత్తం అప్పులలో డిసిసిబి లు 9 శాతాన్ని పెట్టుబడిగా కలిగి ఉండాలి. అన్ని చర్యల తదుపరి కూడా ఆ విధంగా చేరుకోలేని వాటిగా గుర్తించిన 60 డిసిసిబి లను మరియు దీర్ఘకాలం పాటు నిలబడలేని మరో 58 డిసిసిబి లను ఇతర డిసిసిబిలలో విలీనం చేయాలని కమిటీ సిఫార్సు చేసింది. లైసెన్సు నిబంధనలు పాటించలేని డిసిసిబి లపై చట్టపరమైన నిబంధనల అనుసారం చర్యలు తీసుకోవాలన్నది. అప్పులు పొందే రైతులు, డిపాజిట్ దార్లకు ఇకనుండి నేరుగా డిసిసిబి లలో సభ్యత్వం ఉంటుంది. వారిలో క్రియాశీలక సభ్యులకే ఓటింగ్ హక్కు ఉంటుంది. ధనిక రైతులు, భూస్వాములు మాత్రమే ఓటు హక్కు కలిగి పాలకవర్గంలో చేరతారు. చిన్న రైతులు సహకారానికి దూరమవుతారు. అనేక డిసిసిబిలు కూడా మూతపడతాయి. ఈ రైతు వ్యతిరేక సిఫార్సులను రౌండ్ టేబుల్ సమావేశం తీవ్రంగా వ్యతిరేకిస్తున్నది.

రైతులు ఏర్పర్చుకున్న సహకార సంఘాలపై కేంద్ర, రాష్ట్ర ప్రభుత్వాలు దాడి చేస్తున్నాయి. రైతులతో, ఇతర లబ్ధిదార్లతో చర్చించకుండా ఈ సిఫార్సులు రుద్దబడటాన్ని సమావేశం ఖండిస్తున్నది. కనీసం రాష్ట్ర ప్రభుత్వాలతో సంప్రదించకుండా రిజర్వ్ బ్యాంకు, నాబార్డులు సిఫార్సుల అమలుకు పూనుకోవడం అప్రజాస్వామికం. మన పొరుగున ఉన్న తమిళనాడు, మహారాష్ట్ర వంటి రాష్ట్రాలు ఈ సిఫార్సులను వ్యతిరేకిస్తుండగా మన రాష్ట్ర ప్రభుత్వం మౌనం వహించటం పట్ల రౌండ్ టేబుల్ సమావేశం ఆందోళన ప్రకటిస్తున్నది.

2012 డిశంబర్ 20 న పార్లమెంటులో బ్యాంకింగ్ సవరణ బిల్లు పాసైన తర్వాత ప్రయివేటు కార్పొరేట్ బ్యాంకులకు రిజర్వ్ బ్యాంకు లైసెన్సులు ఇస్తున్నది. ఇప్పటికే ఐసిఐసిఐ, హెచ్డిఎఫ్సి, యాక్సిస్ వంటి బ్యాంకులు చిన్న, చిన్న మున్సిపల్ పట్టణాలు, తాలూకా కేంద్రాలకు కూడా విస్తరించాయి. ఒక ప్రక్కన ప్రయివేటు, కార్పొరేట్ బ్యాంకుల విస్తరణ జరుగుతుండగా మరోప్రక్క సహకార రంగాన్ని నిర్వీర్యం చేసే సిఫార్సులు వెలువడటం అనేక అనుమానాలకు తావిస్తున్నది.

రైతులకు ఇచ్చే మొత్తం రుణాల్లో సహకార రంగం వాటా కేవలం 12 సంవత్సరాల్లో 43 నుండి 20 శాతానికి తగ్గింది. రైతులకు అందుబాటులో ఉండే సహకార సంఘాలు మూతపడితే ఈ రుణ శాతం ఇంకా తగ్గుతుంది. వేలాది మంది పిఎసిఎస్, డిసిసిబి ఉద్యోగుల ఉద్యోగ భద్రతకు ఈ సిఫార్సులు హాని చేస్తాయి. ఇటువంటి ప్రమాదకర సిఫార్సులను వెంటనే రద్దు చేయాలని రౌండ్ టేబుల్ సమావేశం డిమాండ్ చేస్తున్నది. సిఫార్సులు రద్దయ్యే వరకూ ఉద్యోగులు, రైతులు ఐక్యంగా పోరాడాలని కోరుతున్నది.

ప్రజాతంత్ర వాదులందరూ ఈ ఉద్యమానికి మద్దతు ఇవ్వాలని విజ్ఞప్తి చేస్తున్నది.

ఎ.పి. స్టేట్ అగ్రికల్చరల్ కో-పరేటివ్ సొసైటీస్ ఎంప్లాయిస్ యూనియన్ (సిఐటియు) మరియు ఆంధ్రప్రదేశ్ రైతు సంఘం ఆధ్వర్యంలో సుందరయ్య విజ్ఞాన కేంద్రంలో జరిగిన రౌండ్ టేబుల్ సమావేశం పై తీర్మానాన్ని ఆమోదించింది. రైతు సంఘం అధ్యక్షులు బి.చంద్రారెడ్డి మరియు ఎంప్లాయిస్ యూనియన్ అధ్యక్షులు ఎం.డి. సర్దార్ రౌండ్ టేబుల్ సమావేశానికి అధ్యక్షత వహించారు. యూనియన్ గౌరవాధ్యక్షులు పి.అజయ్ కుమార్ తీర్మానాన్ని ప్రవేశపెట్టారు. అనంతరం జరిగిన చర్చలో సిఐటియు రాష్ట్ర అధ్యక్షులు ఎం. సాయిబాబు, ఏఐటియుసి రాష్ట్ర కార్యదర్శి వి.రత్నాకర్, ఐఎన్ టియుసి రాష్ట్ర ఉపాధ్యక్షులు టి.అంజిరెడ్డి, టిఎన్ టియుసి నాయకులు ఎం.కె.బోస్, హెచ్ఎంఎస్ నాయకులు బి.అప్పారావు, బెఫీ రాష్ట్ర ప్రధాన కార్యదర్శి పి.వెంకట్రామయ్య, రాష్ట్ర వ్యవసాయ కార్మికసంఘం కార్యదర్శి వి.వెంకటేశ్వర్లు, ఆర్.బి.ఐ. ఎంప్లాయిస్ అసోసియేషన్ అధ్యక్షులు బి.నాగేశ్వరరావు, వృత్తిదారుల సంఘం కన్వీనర్ పి.జమలయ్య, ఎ.పి. రైతు సంఘం నాయకురాలు పశ్య పద్మ, నాబార్డ్ ఎంప్లాయిస్ అసోసియేషన్ జాతీయ కార్యదర్శి కె.కైలాశపతి, టి.ఆర్.ఎస్. కార్మిక సంఘం రాష్ట్ర నాయకులు బి.మారుతీరావు మరియు ఫీల్డ్ అసిస్టెంట్ యూనియన్ రాష్ట్ర నాయకులు కె.ఉమామహేశ్వరరావు లు పాల్గొన్నారు.

రాబోయే కాలంలో ఉద్యోగులు, రైతులు ఐక్యంగా ప్రకాష్ బక్షి సిఫార్సులను త్రిప్పికొట్టాలని రౌండ్ టేబుల్ సమావేశం నిర్ణయించింది.

పెరిగిన ధరలకనుగుణంగా పెరగని కనీస వేతనాలు

కనీస వేతన సవరణ అంటే ఉన్న వేతనాలను ఎంతో కొంత పెరడగం అనేది నేటి వరకూ మనకు తెల్సిన లెక్క కానీ, ఈ కాలంలో ప్రభుత్వం ఇచ్చిన అనేక జి.ఓ. ల్లో గతంలో కంటే వేతనాలు తగ్గాయి. కొన్నింటిలో మాత్రమే నామమాత్రంగా పెరిగాయి. అలా తగ్గించడం అన్యాయమని సిఐటియు రాష్ట్ర కమిటీ కార్మిక శాఖ మంత్రి, కమీషనర్ కి వినతిపత్రం ఇస్తే, వేతన సవరణ అంటే ఖచ్చితంగా పెంచాలని ఏముంది అనే అర్థం వచ్చేలా కార్మిక శాఖాధికారులు మాట్లాడటం విడ్డూరంగా ఉంది.

15న లేబర్ కాన్ఫరెన్స్ సిఫార్సులు, రాష్ట్రకాన్ట్రైబ్ కేసులో సుప్రీం కోర్టు ఇచ్చిన తీర్పు, డా॥ ఆక్టాయిడ్ కమిటీ ఇచ్చిన సిఫార్సుల ప్రకారం కనీస వేతనం ఇప్పుడున్న జీవన ప్రమాణాల ప్రకారం 10వేల కన్నా చాలా ఎక్కువే ఉండాలి. కానీ ప్రభుత్వం ఇచ్చిన కనీస వేతన జి.ఓ. ల్లో అనేక తరగతుల కార్మికులకు 5-6 వేలకు మించి కనీస వేతనాలు లేవు. కనీస వేతనాలను నిర్ణయించడానికి పాటించాల్సిన ప్రమాణాలకు ప్రభుత్వమే తిలోదకాలివ్వడమే దీనికి కారణం.

ప్రస్తుత పరిస్థితుల్లో నిత్యావసర వస్తువుల ధరలు ఆకాశ

న్నంటుతున్నాయి. ఉల్లిపాయలు కొనాలంటేనే కన్నీళ్ళు వస్తున్న పరిస్థితి నేడుంది. పట్టణాలు, అర్బన్ ప్రాంతాలు అన్న తేడా లేకుండా ఇంటి అద్దెలు, కరెంటు బిల్లులు విపరీతంగా పెరుగుతున్నాయి. మన దేశంలో అత్యధికులు పౌష్టికాహార లోపంతో బాధపడుతున్నారని అనేక సర్వేలు చెపుతున్నాయి. అయినా మన ప్రభుత్వం జారీ చేస్తున్న కనీస వేతనాల జి.ఓ.లు మాత్రం వీటికనుగుణంగా లేవు.

“నోటితో నవ్వుతూ-నొసటితో వెక్కిరించడం” మన పాలకులకు బాగా అలవాటైపోయింది. బహిరంగ వేదికలపైన మాట్లాడే టప్పుడు కార్మికులకు అనేక హామీలు ఇస్తున్నారు. ఫిబ్రవరి 20-21 తేదీల్లో చేసిన అఖిల భారత సమ్మే డిమాండ్లలో 10వేల రూపాయలు కనీస వేతనం అనే డిమాండ్ చాలా న్యాయ సమ్మతమైనదని సాక్షాత్తూ భారత ప్రధాని అంగీకరిస్తున్నారు. కానీ ఆచరణలో కనీస వేతనాలు నిర్ణయించేటప్పుడు గతంలో ఉన్న వాటికి కోతపెట్టి నిర్ణయిస్తున్నారు. ఈ విధానాలకు వ్యతిరేకంగా కార్మికవర్గం పోరాటాలకు సిద్ధం కావాల్సిన అవసరం ఉంది.

✱ - ఆర్.వి. నర్సింహారావు



మున్సిపల్ వర్క్స్ విస్తృత సమావేశం ప్రారంభోపన్యాసం చేస్తున్న

కామ్రేడ్ ఎస్. వీరయ్య



దీక్షలను ప్రారంభిస్తున్న కా. సారంపల్లి మల్లారెడ్డి

విరాహార దీక్షలో సిబ్బంది రాష్ట్ర అధ్యక్షులు ఎం. సాయిబాబు, 108 ఉద్యోగులు



ఎపిఎంసి కాంట్రాక్టు, జిటిఎస్ఆర్ఎల్ ఉద్యోగుల సభలో సిబ్బంది నాయకులు జి. జగ్గమయ్య, ఆర్. లక్ష్మయ్య,

ఎ.టి. నాగేశ్వరరావు, రాష్ట్ర ప్రభుత్వ ఉద్యోగుల జిఎస్ కో ఛైర్మన్ ఎం. జినార్ధన్ రెడ్డి తదితరులు



ప్రకాశ్ భట్టి సిఫార్సులకు వ్యతిరేకంగా ఆందోళనలు నిర్వహిస్తున్న సిబ్బంది, రైతు సంఘాలు



యునైటెడ్ ఎలక్ట్రిసిటీ ఎంపలాయిస్ యూనియన్ ఆధ్వర్యంలో కాంట్రాక్టు కార్మికుల ధర్నా



బేవరేజీస్ హామాలీల సమస్యలపై సిబ్బంది, ఎపిఎంసి, జిఎంసీల రౌండ్ టేబుల్



ఆటో డ్రైవర్లపై వెయ్యిరూపాయలు అక్రమ ఫైనీకు వ్యతిరేకంగా దిఫ్ఫిబొమ్మ ధర్నా

108 ఉద్యమం పోరాట దృశ్యాలు

KLVO 1A 475



108 గంటలు
పని విధానం
అమలు చేయాలి.

ప్రభుత్వ నిర్లక్ష్య వైఖరి
నశించాలి

భలో హైదరాబాద్
108 సర్వీస్ కంట్రాక్టు ఎంప్లాయిస్ యూనియన్
సె.సెం.హెచ్ - 138
ప్రదర్శన - ధర్మా

CITU

CITU

CITU

108 గంటల పని విధానం
అమలు చేయాలి

భలో హైదరాబాద్
108 సర్వీస్ కంట్రాక్టు ఎంప్లాయిస్ యూనియన్
సె.సెం.హెచ్ - 138
ప్రదర్శన - ధర్మా

CITU

ప్రదర్శన - ధర్మా



మహానుభావుల పరిశీలనాపట్టిక

పుస్తకం పంఖ్య	KLVO1A475
పుస్తకం పేరు	శాస్త్రం 0050
తారీఖు	25/8/23
ముందు లభ్య	yes
వెనుక లభ్య	yes
మొత్తం పేజీలు	37
పెద్ద పైకా పేజీలు	No
భాగ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
పాన్ చేసినది	Manika
పరిష్కరణ చేసినది	manasa
విజ్ఞాన నిరూపన	
లైబ్రరీలో చేసినది	
ప్రకటన చేసినది	
నిర్దేశించినది	
తప్పులు	No
పరిశీలన	good